

## بجٹ تقریب 2021-22

قومی اسمبلی 11 جون 2021ء



نحمدہ و نصلی علی رسولہ الکریم

بِسْمِ اللّٰهِ الرَّحْمٰنِ الرَّحِيْمِ



### حصہ اول

جناب اپیکر!

-1 تحریک انصاف حکومت کا تیسرا بجٹ اس معزز ایوان کے سامنے پیش کرنا میرے لیے بہت اعزاز کی بات ہے۔ وزیر اعظم عمران خان کی قابل اور متحرک قیادت میں ہم معیشت کے بیڑے کو کئی طوفانوں سے نکال کر ساحل تک لائے ہیں۔ مشکلات تو درپیش ہیں مگر معیشت کو مستحکم بنیاد فراہم کر دی گئی ہے اور اب یہ ترقی اور خوشحالی کی سمت رواں دواں ہے۔ ورنے میں ملنے والی تباہ حال معیشت بحال کرنے اور کرونا وبا کی تین لہروں سے برد آزمہ ہونے سمیت ماخنی میں شاید کسی اور حکومت کو اس طرح کے برے حالات کا سامنا نہیں ہوا۔ مگر ہم نے ان مشکل حالات کا بہادری سے مقابلہ کیا اور استحکام کی طرف گامزن ہیں۔ یہ کامیابی وزیر اعظم عمران خان کی مثالی قیادت کے بغیر ممکن نہ ہوتی۔

## ہمیں کون سے حالات ورثے میں ملے جناب سپیکر!

2- یہ بات سب کو معلوم ہے کہ عمران خان کی حکومت کو شکستہ معیشت ورثے میں ملی۔ ایک طرف تو ہمیں بہت زیادہ قرضوں کی وجہ سے دیوالیہ پن کی صورتحال کا سامنا تھا اور دوسری طرف درآمدات کی طلب کو پورا کرنے کے لیے رقوم میسر نہیں تھیں۔ یہ صورتحال مسلم لیگ (ن) کی گزشہ حکومت کی جانب سے بغیر سوچ سمجھے قرضے لینے کی وجہ سے پیدا ہوئی۔ گزشہ حکومت کی طرف سے دکھائی جانے والی نمائشی معاشی ترقی زیادہ شرح سود پر ملکی اور بیرونی ذرائع سے بہت زیادہ قرضے لینے کی وجہ سے تھی اور قرضوں کی ادائیگی کی ذمہ داری ہمارے اوپر آگئی۔ ماضی میں شاید ہی کسی نئی آنے والی حکومت کو ایسی مشکل صورتحال کا سامنا کرنا پڑا ہو۔

3- یہاں ہمیں ورثے میں ملنے والی معیشت کے اہم خدوخال کا مختصر تذکرہ کرنا مناسب ہو گا:

- (1) کرنٹ اکاؤنٹ کا خسارہ 20 ارب ڈالر کی تاریخی طور پر بلند ترین سطح پر تھا۔
- (2) درآمدات تقریباً 56 ارب ڈالر کے ساتھ 25 ارب ڈالر کی برآمدات سے 224 فیصد تھیں۔ جب کہ 2012-13 میں درآمدات، برآمدات کے مقابلے میں 162 فیصد تھیں۔

(3) زیادہ درآمدات کو over-valued روپے کے غیر حقیقی طور پر بلند Exchange rate کے ذریعے خصوصی رعایت حاصل تھی۔ جبکہ Exchange rate تقریباً 5 سال تک 104 روپے فی ڈالر پر قائم رکھا گیا۔

(4) اس عرصہ کے دوران برآمدات (exports) میں متنی 0.14 فیصد کی شرح سے اضافہ ہوا جبکہ درآمدات میں 100 فیصد سے بھی زیادہ اضافہ ہوا۔

(5) قرضے اور واجبات جو 30 جون، 2013ء کو 16 ٹریلیون روپے تھے، وہ 30 جون، 2018ء تک تیزی سے بڑھتے ہوئے تقریباً 30 ٹریلیون روپے ہو گئے، جس سے قرضوں میں 14 ٹریلیون روپے یا 88 فیصد کے اضافہ کی عکاسی ہو رہی ہے۔

(6) شرح سود کو بھی مصنوعی طور پر کم رکھا گیا اور تمام قرضے سٹیٹ بینک سے لیے گئے نہ کہ کمرشل بینکوں سے جس کی وجہ سے مالیاتی اور قرضے کی منڈی میں شدید عدم توازن پیدا ہو گیا۔ SBP سے قرضوں کا جم 7 ٹریلیون روپے کی خطرناک سطح پہنچ گیا۔

(7) Debt Profile کو حد سے زیادہ نقصان پہنچا کیونکہ Short term debt کل قرضوں کے 70 فیصد تک جا پہنچے جس کی وجہ سے Refinancing کا شدید خطرہ لاحق ہو گیا۔

(8) بجٹ خسارہ جی ڈی پی کا 6.6 فیصد تھا، جو کہ گذشتہ پانچ سالوں میں سب سے زیادہ تھا۔

(9) بیرونی نزد مبادلہ کے ذخیرہ بڑی حد تک قرض لے کر بڑھائے گئے تھے جو جون 2013ء میں 6 ارب ڈالر تھے اور 2016ء کے آخر تک بڑھتے ہوئے تقریباً 20 ارب ڈالر ہو گئے مگر پھر مسلم لیگ (ن) کے آخری دوساروں میں تیزی سے کم ہو کر جون 2018ء کے آخر تک 10 ارب ڈالر رہ گئے۔ اسی دور میں بیرونی قرضوں میں بھی بہت زیادہ اضافہ ہوا۔

(10) 485 ارب روپے کا بھاری بھر کم گردشی قرضہ ادا کرنے کے باوجود 1.2 ٹریلیون روپے کا گردشی قرضہ دوبارہ جمع ہو گیا اور یہ بوجھ بھی ہمارے اوپر لا دیا گیا۔

## جناب سپیکر!

4- یہ اس تباہی کی داستان ہے جس کا ملبہ صاف کرنے اور تعمیر نو کی ذمہ داری ہمارے سر آن پڑی۔ اس پس منظر کے باوجود 5.5 فیصد کی معافی شرح نمو کا ڈھول پیٹا گیا۔ ذرا سوچیے کہ بلاسوچے سمجھے قرضے لے کر، شرح مبادلہ کو Over Valued رکھ کر شرح سود کم رکھ کر، اور سٹیٹ بینک سے بے تحاشا قرضے لے کر ریت کا گھر تعمیر کرنا کتنا مہنگا پڑتا۔ یہ سب افعال ایسے ہیں جیسے کوئی اخراجات تو کرے مگر بل ادا نہ کرے۔ یہ سب ادائیگیاں ہمیں کرنی پڑیں، ورنہ ملک ڈیفائلٹ کر جاتا۔

5۔ لہذا قرض کی ادائیگی کا بہت بڑا بوجھ ہمارے سر پر آ گیا۔ انہوں نے زیادہ معاشی نہوں کے حصول کے لیے سرمایہ کاری کرنے کا دعویٰ کیا تھا جو کہ ان کے بعد آنے والی حکومت کے لیے ایک پھندے کی حیثیت رکھتا ہے۔ ہماری حکومت کے پہلے سال کے دوران قرضوں کے بوجھ کی وجہ سے سود کی ادائیگی میں 500 ارب روپے کا اضافہ ہوا۔ یہ 25 فیصد کا اضافہ ہے۔ اس کے علاوہ ہمیں ڈیفالٹ سے بچنے کے لیے بیرونی قرضے لینے کی ضرورت پیش آئی جس کے لیے ہم اپنے برادر اسلامی ممالک اور دوست ملک چین کے تہہ دل سے مشکور ہیں۔

6۔ جب حکومت نے ذمہ داری سنبھالی تو یہ چیلنجز درپیش تھے۔ ہم یہ داستان ماضی کو کوئنے کے لیے نہیں سنائیں ہے بلکہ ایک حقیقی منظر سامنے رکھنے اور اپنی کارکردگی کو ناپنے کے لیے benchmark کے طور پر آپ کے سامنے رکھ رہے ہیں۔

### جناب سپیکر!

7۔ میرا اصول ہے کہ قبرستان میں کھڑے ہو کر مردوں کو اکھیڑنے سے بہتر ہے کہ باہر نکلا جائے اور قوم کو روشنی کی طرف لے جایا جائے۔

8۔ ہمارا سب سے بڑا چیلنج اپنی بین الاقوامی ذمہ داریوں کے سلسلے میں ڈیفالٹ سے بچنا اور معیشت کو استحکام بخشا تھا۔ اگرچہ کورونا وبا سے پیدا شدہ بحران کی وجہ سے معیشت کو مستحکم کرنے میں وقت لگا مگر اس کے باوجود ہم نے یہ دونوں مقاصد حاصل کیے۔

### جناب سپیکر!

9۔ وزیر اعظم عمران خان کی حکومت مشکل فیصلے کرنے سے نہیں ہچکا۔ یہ مشکل فیصلے لینے کے بغیر ماہیں کن صورتحال سے نکنا مشکل تھا۔ درج ذیل اقدامات سے معیشت کو استحکام بخشنے میں مدد ملی۔

- (1) 20 ارب ڈالر کے کرنٹ اکاؤنٹ خمارے کو اپریل 2021ء کے آخر تک تقریباً 800 ملین ڈالر کے سرپلس میں تبدیل کیا گیا۔
- (2) Primary deficit کو 3.8 فیصد سے کم کر کے ایک فیصد تک لاایا گیا۔
- (3) اخراجات میں کفایت شعراہی اور آمدن میں خاطر خواہ اضافہ کرنے کی پالیسی اپنائی گئی۔
- (4) ان اقدامات پر عمل کرتے ہوئے ہم نے نہ صرف سماجی شعبے کی ترقی کے لیے مختص کی گئی رقوم میں اضافہ کیا بلکہ احساس پروگرام کے تحت نقد امداد میں بھی اضافہ کیا۔
- (5) پلک فناں میجنمنٹ (PFM) کے نام سے ایک نئے قانون کے ذریعے قانون سازی کر کے عرصے سے مطلوب Fiscal management reforms کرائیں۔ PFM Act بجٹ کے تمام شعبہ جات، finances، اخراجات، قرضوں کی ادائیگی، نقدی کے انتظام اور ترقیاتی اخراجات کا احاطہ کرتا ہے۔

## ہماری کارکردگی

### جناب سپیکر!

- 10 - ہم استحکام سے معاشری نمو کی طرف گامزن ہوئے ہیں۔ خاصی کاؤش کے بعد حکومت آخر کار معیشت کو استحکام بخشئے اور ترقی کی راہ پر ڈالنے میں کامیاب ہوئی ہے۔ اس عمل میں کوویڈ-19 کی عالمی وبا کی وجہ سے ایک سال سے زائد کی تاخیر ہوئی۔ پاکستان کو وبا کی دو اضافی لہروں کا سامنا کرنا پڑا۔ مگر اللہ تعالیٰ کی مہربانی سے پاکستان وبا کے بھیانک اثرات سے نج گیا اور معاشری بحالی اور نمو کے حصول کا سفر جاری رکھا اور اب ہم ایسے وقت میں growth کلب میں داخل ہوئے ہیں جب خطے کے کچھ ممالک کو جان و مال کے نقصان کی وجہ سے بہت زیادہ مشکل صورتحال سے گزرنا پڑا۔ تاہم عمران خان کی فہم و فراست نے پاکستان کو بڑی حد تک تباہی سے بچا لیا اور خطے میں موجود

دوسرے ممالک کے مقابلے میں ہم تیزی سے وباء کے اثرات سے باہر نکلے۔ حکومت کی یہ کارکردگی Opposition کے سامنے ہے جس کا وہ جائزہ لینا چاہے تو لے سکتے ہیں۔

-11. معاشی ترقی میں اضافے کی شرح تقریباً ہر شعبے میں ریکارڈ کی گئی جس کی تفصیل ذیل میں دی گئی ہے۔

-12. زراعت کے شعبے میں تاریخی کارکردگی کا حصول: کوویڈ-19 اور ٹڈی دل کے شدید حملے کے باعث فصلوں کا شعبہ گزشتہ سال کے باعث کارکردگی دکھانے میں خاصاً پچھے رہا۔ اس سال سوائے کپاس کے جو وائزس اور کیڑے مکوڑوں کے حملے کی وجہ سے متاثر ہوئی تھی تمام دیگر فصلیں مثلاً گندم، چاول، گنے اور مکنی کی پیداوار میں اضافے کی وجہ سے فصلوں کے شعبے کی کارکردگی غیر معمولی رہی۔ الحمد للہ، گندم، چاول اور مکنی کی تاریخی پیداوار ہوئی جبکہ گنے کی پیداوار ملک کی تاریخ میں دوسرے نمبر پر سب سے زیادہ رہی۔

-13. صنعت کی کارکردگی بھی غیر معمولی رہی: بڑے پیمانے پر اشیاء کی تیاری کے شعبے (LSM) کی شرح نمو ایک عشرے سے بھی زیادہ عرصے کے بعد دیکھنے میں آئی۔ اس شعبے کی کارکردگی میں تقریباً 9 فیصد کا اضافہ ریکارڈ کیا گیا جبکہ اس کے مقابلے میں گزشتہ سال اس شعبے کی نمونگی دس فیصد تھی۔

-14. زراعت اور صنعت کے شعبہ جات کی نمو کے نقش قدم پر چلتے ہوئے خدمات مثلاً موافقات، ٹرانسپورٹ، بینکنگ، فناں، سرمایہ مارکیٹ، انشورس، تھوک اور پرچون تجارت وغیرہ شعبہ جات نے بھی نمایاں growth دکھائی۔

-15. ان شعبہ جات میں بہتری سے غربت میں کمی آئے گی اور روزگار کے موقع پیدا ہوں گے۔

**جناب سپیکر!**

-16. ہم عالمی وباء کوویڈ-19 کے بھیانک اثرات کو روکنے میں کامیاب رہے اگرچہ مارچ سے

مئی کے دوران ہمیں اس کی تیسری لہر سے بھی واسطہ پڑا۔ یہ تیسری لہر کئی لحاظ سے پہلی لہر سے زیادہ شدید تھی۔ ہم نے بڑے پیمانے پر کاروبار کی بندش سے احتراز کیا، ہسپتاں کی گنجائش اور صلاحیت میں توسعہ کی، ہسپتاں کو آلات اور ادویات کی فراہمی اور بہتری کے ساتھ ساتھ لوگوں میں حفاظتی تدابیر پر رضاکارانہ عمل درآمد بڑھانے کے لیے وسیع پیمانے پر آگاہی مہم چلائی۔ نیشنل کمائڈ اینڈ آپریشن سنٹر (NCOC) نے لوگوں کو وبا کی صورتحال سے آگاہ رکھا اور انفیکشن سے بچاؤ کے لیے درکار احتیاطی تدابیر سے متعلق رہنمائی کی۔ NCOC نے COVID-19 وبا کا مقابلہ کرنے کے لیے قومی حکمت عملی وضع کرنے کے لیے صوبائی حکام کے ساتھ بھی رابطے کئے۔

17- ماضی کی طرح ہم نے متاثرہ طبقات کے لیے نقد امداد کے پروگراموں کے ذریعے مدد کا ہاتھ بڑھایا۔ اس کے علاوہ عمومی لاک ڈاؤن لگانے کی بجائے ہم نے لوگوں کو اپنی معاشی سرگرمیاں جاری رکھنے کا موقع دیا۔ ان اقدامات کی بدولت ہی معيشت کا پہیہ چلتا رہا اور ملکی پیداواری نمو میں اضافہ سب کے سامنے ہے، جس کی وجہ سے مفلس طبقات کی زندگیوں پر خاطرخواہ ثبت اثرات نمودار ہوئے۔

18- کم آمدنی والے طبقات کی آمدنی کی سطح میں گزشتہ سال کے دوران اضافے کی مثال ماضی قریب میں نہیں ملتی۔ اس کی کئی وجوہات ہیں جن میں نمایاں یہ ہیں:

(1) احساس پروگرام کے ذریعے مسلسل دوسرے سال آبادی کے 40 فیصد سے زائد لوگوں کو نقد امداد کے ذریعے 12 ملین گھر انوں کی مدد کی گئی تاکہ وبا کے برے اثرات کا ازالہ کیا جاسکے۔

(2) ترسیلات زر کی تاریخی سطح: پیرونی ترسیلات سمجھنے والے لوگوں کی اکثریت کا تعلق کم آمدنی والے طبقات سے ہے۔ جس کی وجہ سے اس آمدنی کے لوگوں کی اشیاء کی خریداری کی قوت میں اضافہ ہوا ہے۔

(3) اہم فصلوں کی پیداوار میں تاریخی اضافہ سے کسانوں کو 3,100 ارب روپے کی آمدنی ہوئی جبکہ اس کے مقابلے میں گزشتہ سال آمدنی 2,300 ارب روپے تھی، جس

سے ان کی آمدنی میں 32 فیصد اضافہ ہوا۔ اس آمدنی کا زیادہ حصہ کم آمدنی والے ان کسانوں کو حاصل ہوا جن کی زرعی زمین 12.5 ایکڑ کی سطح سے بھی کم ہے۔

large scale manufacturing کے شعبے میں نمو سے روزگار کے موقع (4)

پیدا ہوتے ہیں۔ اس شعبے کی نمو کے جنم سے لوگوں کے چھنے ہوئے روزگار کی Covid-19 سے قبل کی سطح پر بھالی کی نشاندہی ہو رہی ہے بلکہ روزگار میں مزید اضافہ ہوا ہے کیونکہ گزشتہ ایک دہائی سے زیادہ عرصے میں اس growth کی نظر نہیں ملتی۔

خدمات کے شعبے کی نمو میں اضافہ خاص طور پر e-commerce اور دیگر fintech applications کے ذریعے آن لائن خریداریوں میں بہتری روزگار کے موقع میں مزید اضافے کی عکاس ہے۔ (5)

کوویڈ-19 کے باوجود گزشتہ ایک سال میں فی کس آمدنی میں اوسطًا 15 فیصد اضافہ ہوا ہے جس سے ایک بار پھر ظاہر ہو رہا ہے کہ لوگوں کی آمدنی کی سطح میں اضافہ ہوا ہے۔ (6)

ٹیکس وصولیوں میں شامدار اضافہ: وہ لوگ جو معاشی شرح نمو میں اضافے کو شک کی نگاہ سے دیکھتے ہیں جب ان سے کہا جاتا ہے کہ وہ ٹیکس وصولیوں میں 18 فیصد کی زبردست growth کے پیچھے وجہ کی وضاحت کریں تو ان کے پاس اس بات کا کوئی جواب نہیں ہوتا۔ ٹیکس وصولیوں میں یہ اضافہ گزشتہ 5 سالوں میں سب سے زیادہ ہے۔ ٹیکس وصولی میں بہتری کی بنیادی وجہ دوران سال معیشت میں غیر معمولی کارکردگی ہے۔ ملک میں ٹیکس وصولی کی وصولی 4,000 ارب روپے کی نفیساتی حد عبور کر چکی ہے۔ ایسا جبرا یا ریفنڈز کو روک کر رکھنے کی وجہ سے نہیں ہوا۔ بہرحال ہم نے ریفنڈز کی ادائیگی کی ہے جو کہ گزشتہ سال کی نسبت 75 فیصد زائد ہے۔ ہم نے tax compliance اور ٹیکس وصولی کی ادائیگی کے طریقہ کار کو آسان بنانے کے لیے ایک بنیادی پروگرام شروع کیا ہے جس کی بناء پر tax payers کو tax ادا کرنے میں آزادی اور آسانی فراہم کی گئی ہے۔ اس سال ہم نے

312,000 نئے tax payers کا اضافہ کیا ہے جنہوں نے 51 ارب روپے کے لیکس ہمراہ ریٹرن ادا کئے ہیں جبکہ ایک سال قبل اس سلسلے میں صرف 32 ارب روپے کے لیکس جمع ہوئے تھے۔

-20 برآمدات اب ماضی کے مقابلے میں سب سے زائد ہیں: غلط Exchange Rate Policy کی وجہ سے ہماری برآمدات میں نمایاں کمی ہوئی۔ اس سال برآمدات (exports) میں شاندار نموداری میں آئی جس میں 14 فیصد کا اضافہ ہوا۔ برآمدی شعبے کو دی جانے والی ترغیبات میں rebates، ڈیوبٹی drawbacks، اور utilities میں سب سدھی جیسے اقدامات شامل ہیں۔ ان رعایتوں سے صنعتوں کو درپیش چند competitive disadvantages کا خاتمہ ہوا۔ اس کے علاوہ حکومت نے صنعت کی راہ میں حائل ایسی کئی رکاوٹوں کو دور کیا جن سے کاروبار کرنے کی لگت میں اضافہ ہو رہا تھا۔ ان اقدامات سے exports کی growth میں حوصلہ افزای اضافہ ہوا۔

-21 ادائیگیوں کے توازن میں استحکام: کرنٹ اکاؤنٹ خسارہ 2018ء میں ہمارے لیے ایک بڑا چیلنج تھا۔ اس پر پوری طرح قابو پالیا گیا اور یہ کافی مقدار میں غلہ اور غذائی اشیاء import کرنے کے باوجود سرپلس ہو گیا ہے غذائی اشیاء درآمد کرنے کی ضرورت Covid-19 کی وجہ سے فصلیں متاثر ہونے کی بنا پر پڑی۔

-22 سمندر پار پاکستانیوں نے ملک کے بیرونی کھاتوں میں بہتری لانے میں اہم کردار ادا کیا، جس سے ان کا وزیر اعظم عمران خان کی قیادت پر بھرپور اعتماد ظاہر ہوتا ہے۔ ترسیلات زر 25 فیصد ریکارڈ اضافے کی وجہ سے 29 ارب ڈالر تک پہنچنے کے قریب ہے۔ اس کی وجہ سے کرنٹ اکاؤنٹ سرپلس ہوا ہے۔ حکومت کی ہنڈی اور حوالہ بنس کے غیر دستاویزی ذرائع پر گرفت کرنے کی مسلسل کاوشیں اس کی بنیادی وجہ ہیں جبکہ Pakistan Remittance Initiative کو مزید تقویت بخشنے کی وجہ سے بھی بینکاری ذرائع سے Remittances کی ترسیل میں بہتری آئی ہے۔

-23 بیرونی زرمبادلہ کی نازک صورتحال نہ صرف مستحکم ہوئی ہے بلکہ ان میں بہتری اور اضافہ ہوا ہے۔ 16 ارب ڈالر کے سرکاری زرمبادلہ کے ذخائر تین مہینوں سے زیادہ کی Imports کے لیے کافی ہیں۔ اس کی مدد سے نہ صرف روپے کی قیمت میں depreciation روکنے میں مدد ملی بلکہ

روپے کی قدر میں خاطر خواہ اضافہ ہوا ہے جو کہ اب 155 روپے پر trade ہو رہا ہے۔ گذشتہ سال کے مقابلے میں روپے کی قدر میں یہ کافی نمایاں اضافہ ہے۔  
جناب سپیکر!

- 24 - ہمیں مہنگائی کے دباؤ کا سامنا ہے، جس کی وجہ سے کم آمدنی والے طبقات کے معاشی حالات متاثر ہوئے۔ تاہم یہ بات تسلیم کی جانی چاہیے کہ زیادہ تر مہنگائی خوراک کی اشیاء کے مہنگا ہونے کی وجہ سے ہے، جن کا کافی زیادہ حصہ درآمد کرنے کی وجہ سے مہنگائی کی زد میں ہے۔  
جناب سپیکر!

- 25 - پاکستان اب ایک food deficit ملک بن گیا ہے جس میں ہم اناج، چینی، خوردنی تیل اور دالیں import کرتے ہیں۔ آج کل عالمی سطح پر اشیائے خوردنوں کی قیمتیں دہائی کی بلند ترین سطح پر ہیں۔ گذشتہ ایک سال سے خام تیل کی قیمتوں میں تقریباً 180 فیصد اضافہ ہوا جبکہ ملکی سطح پر ہم نے ان کی قیمتیں صرف 45 فیصد اضافے تک محدود کی ہیں۔ عالمی مارکیٹوں میں گندم کی قیمت میں 27 فیصد اضافہ ہوا۔ گندم کی قیمت میں اضافے کی وجہ یہ ہے کہ ہمیں ملک کی تقریباً ایک چوتھائی ضروریات پورا کرنے کے لیے گندم درآمد کرنا پڑی کیونکہ اس کی گذشتہ فصل تباہ ہو گئی تھی۔ چینی کی قیمت میں بین الاقوامی سطح پر 56 فیصد اضافہ ہوا مگر ملکی سطح پر یہ صرف 18 فیصد مہنگی ہوئی۔ ہمیں چینی کی قیمت میں اضافے کو روکنے کے لیے درآمد کا سہارا لینا پڑا۔ خوردنی تیل کی قیمتوں میں بھی بین الاقوامی مارکیٹوں میں 76 فیصد کا اضافہ ہوا جبکہ مقامی مارکیٹوں میں اس کی قیمتوں میں 21 فیصد کا اضافہ ہوا۔ یہ پیشرفت اشیاء کی قیمتوں میں تبدیلی کی حکومت کی طرف سے مسلسل نگرانی کی نشاندہی کرتی ہے جس پر خود وزیر اعظم نے خصوصی نظر رکھی ہے۔ لیکن جناب سپیکر مہنگائی کم کرنے کا حل کیا ہے؟

ہمیں اپنے ملک کو food sufficient بنانا پڑے گا۔ جس کا مطلب ہے کہ ہمیں زراعت پر توجہ دینی پڑے گی۔ اس لیے آپ دیکھیں گے کہ اگلے سال ہم اس شعبے میں بہت زیادہ incentive دیں گے تاکہ پیداوار بڑھے اور

تم food import نہ کریں۔

(ii) ہمیں زراعت کے شعبے میں cold commodity warehousing

اور farm to market roads storages بنانی پڑیں گی تاکہ کسان آڑھتی

کے چنگل سے نکل سکے اور wholesale market میں جا کے اپنی اجناس کو بیچ

سکے۔ اس وقت کسان اور wholesale market کی price میں مارجن کئی سو

فیصد ہے۔

(iii) ہمیں پھر administrative price control mechanism

سے لانے پڑیں گے جو کہ مشرف دور میں ہٹا دیے گئے تھے۔

26۔ سرکاری قرضے میں اب کمی آنا شروع ہو گئی ہے۔ قرضوں کے جنم میں بہت زیادہ

اضافے، کوڈ 19 کے لیے معاشی پیکچ اور اس کے نیکیں وصولی پر اثرات کی وجہ سے public debt

میں اضافہ ہوا ہے، جو کہ 2015 سے بڑھتا چلا آ رہا تھا۔ لذتمنہ سال یہ 87 فیصد تک جا پہنچا۔ مگر

اب اس میں کمی آنا شروع ہو گئی ہے۔ public debt میں یہ کمی اخراجات پر قابو پانے، tax میں

اضافے اور exchange rate میں بہتری کی وجہ سے آئی ہے۔ اگلے 3 سال میں tax کے نظام

میں شفافیت اور بہتری لانے کی وجہ سے public debt میں مزید کمی آئے گی اور اسے

سطح پر لانے میں مدد ملے گی۔ sustainable

## 2021-22 کی بجٹ حکمت عملی

جناب پیکر!

27۔ اس بات کا اعلان کر کے میں خوشی محسوس کر رہا ہوں کہ اب معیشت کے استحکام کا

مرحلہ کافی حد تک مکمل ہو گیا ہے۔ بجٹ 2021-22 میں inclusive and sustainable

growth کا حصول ہمارا محور ہو گا۔ اگلے سال کے لیے ہم نے معاشی ترقی کا ہدف 4.8 فیصد رکھا

ہے۔

## کامیاب پاکستان پروگرام: جناب سپیکر!

28۔ ماضی کی طرح ہم اپنے کمزور طبقے کو trickle down effect کے رحم و کرم پر نہیں چھوڑیں گے۔ 74 سال سے ہمارا معاشی طور پر کمزور طبقہ اپنی معاشی خوشحالی کو ترستا ہی رہا ہے۔ کیونکہ trickle down effect ان تک پہنچتا ہی نہیں ہے کیونکہ اس trickle down effect وقت کامیاب ہوتا ہے جب معاشی ترقی 20 سے 30 سال جاری رہے۔ اور یہ ہماری معاشی تاریخ میں کبھی بھی نہیں ہوا۔ اور ہمارے غریب عوام کے خواب ادھورے کے ادھورے رہ گئے۔

جناب سپیکر!

29۔ وزیر اعظم عمران خان تاریخ کا رخ موڑنا چاہتے ہیں۔ ہم اگلے سال سے bottom up approach

ے approach

i) ہر شہری گھرانے کو کاروبار کے لیے 5 لاکھ تک interest free loan دیں گے۔

ii) ہر کاشتکار گھرانے کو کاشت کے لیے ہر فصل کے لیے ڈیڑھ لاکھ روپے کا interest قرضہ دیں گے اور ٹریکٹریوں اور مشینی امداد کے لیے 2 لاکھ روپے کے قرضہ interest free دیں گے۔

iii) ان سب گھرانوں کو low cost housing کی مدد میں 20 لاکھ روپے تک سنتے قرضہ دیں گے تاکہ وہ اپنے لیے گھر بناسکیں۔

iv) ہر گھرانے کو صحت کا رد فراہم کیا جائے گا اور

v) ہر گھرانے کے ایک فردو مفت technical training دی جائے گی۔

جناب سپیکر!

30۔ اس عمل سے ہم اپنے غریب عوام کو ایک مکمل پیشیج دیں گے جس کا نعرہ تو بہت سے لیڈروں نے لگایا لیکن دیا کچھ نہیں۔ لیکن اب عمران خان نے ریاستِ مدنیہ کا جو وعدہ کیا ہے یہ اس

کا ایک لازمی تقاضہ ہے۔

31۔ ہماری آبادی کا 65 فیصد حصہ 30 سال سے کم عمر افراد پر مشتمل ہے۔ اگر ہم انہیں روزگار فراہم نہ کر سکے اور ان کی ترقی کے لیے اقدامات نہ کیے تو ہم اس اہم قومی سرمائے کو ضائع کر دیں گے۔ اس طرح ان کے اندر تحریکی سوچ پروان چڑھے گی جس کی وجہ سے معاشرے کو بے حد خطرات درپیش ہوں گے۔ لہذا ہم اگلے دو تین سالوں میں کم ازکم 6 سے 7 فیصد growth یقینی بنانا چاہتے ہیں جس سے نوجوانوں کو روزگار ملے گا اور وہ خوشحال زندگی گذار سکیں گے۔

32۔ اگلے دو سے تین سال میں 6 سے 7 فیصد growth کرنے کے لیے جو اقدامات ہم لے رہے ہیں وہ مندرجہ ذیل ہیں:

1) زراعت: جناب سپیکر! صوبوں کے تعاون سے ہم زرعی پیداوار میں اضافہ اور فوڈ سیکیورٹی کو یقینی بنانے کے لیے ایک جامع transformational plan ترتیب دیا گیا ہے۔ اس plan کے تحت پانی سے لے کے بحیرہ، کھاد، زرعی قرضے، ٹریکٹر اور مشینی، food cold storages ، commodity warehousing اور processing industry میں مدد کی جائے گی۔

2) انڈسٹری اور برآمدات: جناب سپیکر! ہم نے ماضی میں دیکھا کہ جب بھی ہماری معیشت ترقی پذیر ہوتی ہے تو imports بڑھ جاتی ہیں اور exports کا ساتھ نہیں دیتی۔ جس کی وجہ سے ہمیں بیرونی ادائیگیوں کے بھرمان کا سامنا کرنا پڑتا ہے۔ ہماری برآمدات کم ہو کر GDP کے 8 فیصد سے بھی نیچے گرگئی ہیں جو کہ 15 سال قبل تقریباً 12 فیصد تھیں۔ برآمدات میں اضافہ ادائیگیوں کے توازن کے مسلسل جاری بھرمان سے نکلنے اور بار بار IMF پروگرام کی طرف جانے سے بچنے کے لیے نہایت اہم ہے۔ برآمدات میں اضافے کے لیے ہم کوششیں کریں گے جس میں پیش اکنامک زونز کی تغیری میں سرمایہ کاری، آئی ٹی سیکٹر کی

برآمدات میں اضافہ سیکٹر میں traditional and non traditional value addition میں اضافہ، زراعت کے شعبے سے جڑی صنعتوں میں اضافہ ایک ضرورت بن گیا ہے۔ اس بجٹ میں ہم ان سارے سیکٹر میں کافی مراعات کا اعلان کر رہے ہیں۔ مزید برآں CPEC کے تحت special economic zones کو ایسا پلیٹ فارم بنانے کی کوشش کر رہے ہیں جہاں صنعتیں منتقل کی جائیں، روزگار کے موقع پیدا کیے جائیں اور برآمدات میں اضافہ ممکن ہو سکے۔ اس کے علاوہ برآمدی شعبے میں بلا واسطہ بیرونی سرمایہ کاری کو فروغ دینے کے لیے ہر ممکن کاوشیں بروئے کار لائی جائیں گی۔

**Housing and Construction(3)** - اس وقت پاکستان میں کم از کم ایک کروڑ

رہائشی مکانات کی کمی ہے۔ وزیر اعظم کے ہاؤسنگ اور تعمیرات پیکچر سے اس شعبے میں بہت سی معاشری سرگرمیوں اور اس شعبے سے وابستہ صنعتوں کو فروغ ملا ہے۔

حکومت اس پروگرام کے فروغ کے لیے درج ذیل اقدامات اٹھا رہی ہے:

i. اس سلسلے میں پالیسی سازی اور اس کے نفاذ میں مجموعی ربط کے لیے نیا پاکستان ہاؤسنگ اخراجی قائم کی گئی ہے۔

ii. اس اقدام کے تحت ہاؤسنگ سکیموں کے لیے ٹیکسوس میں رعایت کا ایک پیکچر خاص طور پر وضع کیا گیا ہے۔

iii. اس کے علاوہ حکومت کم آمدنی والے گھرانوں کو اپنا گھر خریدنے یا بنانے میں مدد کے لیے 3 لاکھ روپے کی سبstedی دے رہی ہے۔ اس مقصد کے لیے بجٹ 2021-22 میں 33 ارب روپے رکھے گئے ہیں۔

iv. پاکستان میں پہلی بار mortgage financing شروع کی گئی ہے۔ قیام پاکستان سے لے کر اب تک یہ اقدام نہیں اٹھایا گیا۔ یہ عمران خان

کی کوششوں کا نتیجہ ہے کہ law کو نافذ کیا گیا اور مارک اپ کو مناسب کر دیا گیا ہے۔

تمام صوبائی حکومتوں اس اقدام میں معاونت کی غرض سے اراضی کا تعین، ہاؤسنگ پراجیکٹس کا آغاز اور نجی شعبے کی ہاؤسنگ اسکیموں کی حوصلہ افزائی کر رہی ہیں۔<sup>v</sup>

بنک لوگوں کو رقم کی فراہمی کے پروگرام میں شرکت کر رہے ہیں۔ اس پروگرام کے لیے بنکوں کو 100 ارب روپے کی فراہمی کی درخواستیں موصول ہوئی ہیں، جن میں سے 70 ارب روپوں کی لوگوں کو فراہمی کی منظوری دے دی گئی ہے اور ادائیگی شروع ہو چکی ہے۔<sup>vi</sup>

4۔ کمودیات کی امداد کے لیے احساس پروگرام: سماجی تحفظ اور غربت کے خاتمے کے لیے حکومت کا بڑا اقدام احساس پروگرام کا آغاز تھا جس کے تحت ایک درجن سے زائد پروگراموں کا آغاز کیا گیا ہے۔ جن کے تحت درج ذیل اقدامات کیے جا رہے ہیں:

Cash Transfers <sup>-i</sup>

کامیاب جوان <sup>-ii</sup>

بلا سود قرضہ <sup>-iii</sup>

Nutrition <sup>-iv</sup>

تحفظ <sup>-v</sup>

vi۔ آمدن (چھوٹے کاروبار کے آغاز کے لیے مالی امداد)

vii۔ تینوں، بے سہارا بچوں، مجبوری کے تحت ہجرت کرنے والوں، مزدور بچوں، جری مشقت کا شکار افراد اور یومیہ اجرت پر کام کرنے والوں کے لیے

مالی امداد۔

viii۔ لنگر (غرباء کے لیے کھانوں کی فراہمی)

ix۔ Food Card (راشن کی تقسیم)

x۔ ٹھیلہ (کھانے اور دیگر اشیاء کی فروخت کے لیے نئی طرز کے ٹھیلے)

2021-22 کے بجٹ میں احساس پروگرام کے لیے 260 ارب روپے تجویز کیے گئے ہیں۔ اب تک کی اس مقصد کے لیے رکھی گئی یہ سب سے زیادہ رقم ہے اور معاشرے کے انتہائی مفلس طبقات کی مدد کے لیے وزیر اعظم کے وزن کا عکاس

ہے۔

5۔ توانائی کے شعبے میں اصلاحات: وطن عزیز کو بجلی کی پیداواری گنجائش میں غیر معمولی توسعیں کا چیلنج درپیش ہے جس کی وجہ سے ناقابل برداشت Fixed Capacity Charges عائد ہو رہے ہیں، جن کا صارفین کو منتقل کرنا ناممکن ہے۔ اسکے علاوہ ہمیں بجلی کے line losses، کم وصولیاں، cross-subsidization، بڑھتے ہوئے ٹیف اور گردشی قرضوں جیسے ان گنت مسائل کا سامنا ہے۔ اسی طرح کے مسائل گیس کے شعبہ میں بھی درپیش ہیں۔ اس صورتحال سے معیشت کو خطرات کا سامنا ہے لہذا ضروری ہے کہ یہ مسائل ہنگامی بنیادوں پر حل کیے جائیں تاکہ نہ صرف اس سیکٹر کو مضبوط بنیاد فراہم کی جا سکے بلکہ معیشت کے باقی شعبوں کو لاحق خطرات بھی دور کیے جاسکیں۔ اس حوالے سے چند اہم اقدامات جو ہم نے اب تک اٹھائے ہیں، وہ یہ ہیں: (i) گردشی قرضے کو کم اور پھر ختم کرنے کے لیے منصوبہ بندی (ii) پرائیویٹ پاور producers کے تعاون سے گردشی قرضے کی Restructuring (iii) بجلی کی زیادہ کھپت والی صنعتوں کے لیے مراعات کم کرنے کے لیے بجلی کی ترسیل اور تقسیم کے عمل میں ضروری line losses (iv

سرمایہ کاری (v) بھلی کے استعمال کو فروغ دینے کے لیے الکٹرک و ہیکل پالیسی کا اعلان اور (vi) مجموعی لاغت کم کرنے کے لیے ہائیڈرو اور renewable energy کے ذریعے سستی بھلی کی پیداوار کا حصول۔ اگلے دوساروں میں ہم اس سیکٹر کے تمام مسائل کے حل کے لیے مزید سٹرکچرل ریفارمز کریں گے۔

33۔ علاوہ ازیں، مالیات اور بنکاری، بجٹ اور قرضوں کو قابل برداشت سطح تک لانے، قیمتیوں کے استحکام، انڈسٹری اور برا آمدات، پلک سیکٹر انٹرپرائز اور بخکاری پالیسی، انفارمیشن ٹیکنالوجی اور ملک کی اندروئنی تجارت کے شعبوں میں short term، medium term اور long term منصوبوں کو جتنی شکل دینے کے قریب ہیں، ان شعبوں میں اس کام کو سرانجام دینے کے لیے ایک اعلیٰ سطحی تشكیل دی گئی ہے۔ ہم اگلے چند ہفتوں میں اس حوالے سے منصوبہ جات پیش کریں گے۔

### پلک سیکٹر ڈوپلمنٹ پروگرام جناب سپیکر!

34۔ یہ بجٹ ترقیاتی بجٹ ہے۔ یہ ترقی کا پیش خیمه ثابت ہو گا۔ میں اس وجہ سے یہ بات کہہ رہا ہوں کیونکہ ہم ترقیاتی بجٹ کو 630 ارب روپے سے بڑھا کر 900 ارب روپے کر رہے ہیں۔ ترقیاتی بجٹ میں یہ تقریباً 40 فیصد کا اضافہ ہے۔

35۔ رواں سال PSDP میں صحت کے شعبے کو تقویت دینے اور Covid-19 کی وسیع پیانے پر تباہی کے اثرات کا ازالہ کرنے کے لیے روزگار کے موقع پیدا کرنے کی طرف توجہ دی گئی ہے۔

36۔ اگلے سال کے لیے ہماری ترقیاتی ترجیحات یہ ہیں:

- (1) خوراک اور پانی کی دستیابی
- (2) تو انائی کا تحفظ
- (3) روڈ انفراسٹرکچر میں بہتری
- (4) چین پاکستان معاشی راہداری (CPEC) کی Implementation میں پیشرفت
- (5) سپیشل اکنامک وزن کی تعمیر اور آپریشنز
- (6) پاسیدار ترقیاتی اہداف (SDGs)
- (7) موسمیاتی تبدیلی کے خلاف اقدامات
- (8) ٹیکنالوجی کی مدد سے علوم میں پیشرفت
- (9) علاقوں کے مابین پائے جانے والے فرق کا تدارک۔

37۔ یہ ترجیحات محتاط انداز سے وضع کی گئی ہیں اور ان سے معاشی ترقی کے فروع کے ساتھ ساتھ بے روزگاری اور غربت میں کمی لانے میں مدد ملے گی۔

38۔ PSDP کے ضمن میں ہمارا وزن سادہ ہے۔ ہم زیادہ منافع بخش پراجیکٹس میں سرمایہ کاری کریں گے جس سے لوگوں کی بودوباش میں بہتری آئے گی اور ان منصوبوں کو جلد، شفاف انداز سے اور بدعنوی سے پاک ماحول میں پایہ تکمیل تک پہنچائیں گے۔ مجھے یہ اعلان کر کے خوشی ہو رہی ہے کہ اس بار قومی اقتصادی کونسل نے 2,135 ارب روپے کے تاریخی ترقیاتی بجٹ کی منظوری دی ہے۔ یہ بجٹ NEC کی طرف سے گذشتہ سال کے لیے منظور کردہ بجٹ سے بیصد زیادہ ہے۔

جناب سپیکر!

39۔ اب میں 2021-22 میں PSDP کے اہم پہلوؤں کا تذکرہ کرنا چاہوں گا۔

فوڈ سیکورٹی

جناب سپیکر!

40۔ ہماری حکومت زرعی شعبے کی ترقی کو انتہائی اہمیت دیتی ہے۔ اس سال گندم، گنے اور چاول کی پیداوار میں بہت زیادہ اضافہ ہوا۔ تاہم، اس شعبے میں بہت زیادہ پیداواری صلاحیت موجود ہے۔ گذشتہ چند دہائیوں سے ہماری فصلوں کی اوسط پیداوار میں کوئی خاص بہتری نہیں آئی جس کی وجہ جدت اور پیداوار کے اضافے کی طرف ضرورت سے کم توجہ ہے۔ اس وجہ سے وفاقی حکومت نے نیشنل ایگریکچر ایرجنسی پروگرام کا اعلان کیا، جس کا مقصد زرعی اور لائیو ٹاک کے شعبہ کی جدید خطوط پر ترقی ہے۔ جس کے تحت مویشی، ماہی گیری اور آپاشی کے شعبہ جات کا احاطہ کیا جائے گا۔

41۔ اگلے سال ہم نے زرعی شعبے میں درج ذیل اہم اقدامات کے لیے 12 ارب روپے مختص کیے ہیں:

(1) ٹڈی دل ایرجنسی اور فوڈ سیکورٹی پراجیکٹ کے لیے ایک ارب روپے

(2) چاول، گندم، کپاس، گنے اور دالوں کی پیداوار میں اضافے کے لیے دو ارب

روپے

(3) تجارتی بینیادوں پر زیتوں کی کاشت بڑھانے کے لیے 1 ارب روپے

(4) آبی گذرگاہوں کی مرمت اور بہتری کے لیے 3 ارب روپے

آبی تحفظ  
جناب سپیکر!

42۔ پاکستان تیزی سے پانی کی کمی کا شکار ہو رہا ہے۔ وزیر اعظم پانی کی ذخیرہ گاہوں، چھوٹے، درمیانے اور بڑے ڈیم کی تعمیر کے خواہاں ہیں تاکہ مستقبل میں ہماری پانی کی ضرورت پوری کی جا سکے۔ تین بڑے ڈیم داسو، دیامیر بھاشا اور مہندر کی تعمیر بجٹ میں ہماری ترجیح ہو گی۔ ہمارا مقصد ان منصوبوں کی وقت پر تکمیل ہے۔ بجٹ میں آبی تحفظ کو یقینی بنانے کے لیے کل 91 ارب روپے رکھے جا رہے ہیں۔ پانی سے بجلی بنانے کے منصوبے اس کے علاوہ ہیں۔ اس شعبے کے بڑے پراجیکٹ درج ذیل ہیں:

- 1۔ داسو ہائیڈرو پاور پراجیکٹ: پہلے مرحلہ کے لیے 57 ارب روپے رکھے گئے ہیں۔
- 2۔ دیامیر بھاشا ڈیم کے لیے 23 ارب روپے رکھے جا رہے ہیں۔
- 3۔ مہندر ڈیم کے لیے 6 ارب روپے مختص کیے جا رہے ہیں۔
- 4۔ نیلم جھلم ہائیڈرو پاور پراجیکٹ کے لیے 14 ارب روپے کی تجویز ہے۔

جناب سپیکر!

43۔ آبی تحفظ میں اضافے کے لیے بہت سے دیگر منصوبے بھی زیر عمل ہیں جن میں دروٹ ڈیم، خٹ بانڈا ڈیم، ماخ بانڈا ڈیم، پیزو ڈیم، سری کالاش، وینڈر ڈیم شامل ہیں۔

چین پاکستان معاشری راہداری  
جناب سپیکر!

44۔ یہ حکومت CPEC کی تیزی سے تعمیر کے لیے پر عزم ہے۔ اب تک 13 ارب ڈالر کی مالیت کے 17 بڑے منصوبے مکمل کر لیے گئے ہیں۔ 21 ارب ڈالر کی مالیت سے مزید 21 پراجیکٹ جاری ہیں۔ اس کے علاوہ strategic نویعت کے 26 پراجیکٹس منصوبہ بندی کے

مراحل میں ہیں جن کی مایسٹ 28 ارب ڈالر ہے۔ بجٹ 2021-22 میں اہم ترجیحات درج ذیل ہوں گی:

- (1) کراچی لاہور موڑوے کی تکمیل
- (2) حوالیاں تھاکوٹ 120 کلومیٹر فیز۔ ایمکیل کے قریب ہے اور شاہراہ قراقرم کی فیز۔ II کے 118 کلومیٹر پر کام جاری ہے۔
- (3) ٹووب چلاک روڈ پر کام ہو رہا ہے۔
- (4) چترال بونی مستوج شندور روڈ کی مرمت اور توسعہ۔
- (5) پاکستان ریلوے کی مین لائن (ML-1) کی بہتری اور حوالیاں کے قریب فیز۔ I ڈرائی پورٹ کی تعمیر اور۔
- (6) چین اور دیگر ممالک سے foreign direct investment کے ساتھ پیش اکنامک زووز کی آباد کاری۔

### جناب سپیکر :

-45 North South ریلوے انفارسٹر کچھ بہتر بنانے کے لیے ML-1 ایک اہم منصوبہ ہے جس کی لگت 9.3 ارب ڈالر ہے۔ اسے تین پیکچر میں مکمل کیا جائے گا۔ پیکچر 1 کا آغاز مارچ 2020ء میں ہو چکا ہے جبکہ پیکچر 2 کا آغاز جولائی 2021 میں ہو گا اور پیکچر 3 کا آغاز جولائی 2022 میں ہو گا۔ ہماری حکومت اس قومی پراجیکٹ کے کام کو تیز کرنے کی خواہش مند ہے جس سے لاکھوں لوگوں کو فائدہ پہنچے گا اور سامان و مسافر لانے اور لے جانے کی خدمات میں بہتری آئے گی۔

### جناب سپیکر :

46- اس وقت ملک میں بجلی کی پیداواری گنجائش فاضل ہے مگر ہم ساری کی ساری بجلی کی end user تک ترسیل کرنے کے قابل نہیں۔ لہذا ہماری سرمایہ کاری کی ترجیحات اس بات کو یقینی بنانے کی طرف ہوں گی کہ ہم اس چیلنج پر پورا اترنے کے قابل ہو جائیں۔ اس مقصد کے لیے ہم نے بجٹ میں 118 ارب روپے رکھے ہیں۔ اس بجٹ میں ہماری ترجیحات یہ ہوں گی:

1- اسلام آباد West اور لاہور North 1000KV ٹرانسمیشن لائنز کے لیے

7.5 ارب روپے۔

2- داسو سے 2160 میگا وات بجلی پیدا کرنے کے لیے 8.5 ارب روپے۔

3- سکی کناری، کوہاٹ، Mahal ہائیڈرو پاور پراجیکٹ سے بجلی پیدا کرنے کے لیے

5.5 ارب روپے۔

4- سینڈری ٹرانسمیشن لائنز حیدر آباد اور سکھر کے لیے 12 ارب روپے۔

47- تاہم اس کے ساتھ ساتھ ہم پہلے سے شروع کیے گئے بجلی پیدا کرنے کے منصوبوں کی تتمیل کرنے کے لیے بھی سرمایہ کاری کریں گے۔ اس میں جامشورو میں کونکے کی مدد سے 1200 میگاوات بجلی پیدا کرنے کے پراجیکٹ کے لیے 22 ارب روپے رکھے گئے ہیں، کراچی میں K1 اور K2 منصوبے اور تریلا ہائیڈرو پاور پراجیکٹ کی پانچویں توسعے کے لیے 16.5 ارب روپے مختص کیے گئے ہیں۔

**مختلف علاقوں کے درمیان ترقی کے فرق کو دور کرنا۔**

جناب سپیکر!

48- حکومت نے پسمندہ علاقوں کی ترقی یقینی بنانے کے لیے خصوصی ترقیاتی پیکچ شروع کیے

ہیں تاکہ انہیں ملک کے دیگر ترقی یافتہ علاقوں کے برابر لایا جائے۔ یہ پیکنچ غیر ترقی یافتہ علاقوں میں غریبوں کی زندگی میں بہتری لانے کے وزیر اعظم کے ویژن کے عکاس ہیں۔ اس مقصد کے لیے 100 ارب روپے تجویز کیے جا رہے ہیں۔ ان پیکنچز میں درج ذیل منصوبے شامل ہیں:

#### -1- جنوبی بلوچستان کے لیے ترقیاتی پلان:

یہ پیکنچ 601 ارب روپے کی لاگت سے 199 منصوبوں کی فنڈنگ پر مشتمل ہے۔ ہم بجٹ میں اس کے لیے 20 ارب روپے رکھ رہے ہیں۔

#### -2- کراچی Transformation پلان:

اس پلان کی منظوری 739 ارب روپے کے کل حجم پر منی ہے جس کے لیے وفاقی حکومت PSDP میں سے 98 ارب روپے دے گی جب کہ سرکاری و خصی شعبے کے اشتراک سے 509 ارب روپے اور سپریم کورٹ فنڈ سے 125 ارب روپے شامل ہوں گے۔ اس پلان کے تحت نالوں، دریاؤں، سڑکوں کی تعمیر پراجیکٹس اور واٹر سپلائی کی سہولت فراہم کرنے پر توجہ مرکوز کی گئی ہے۔

#### -3- گلگت بلتستان کی سوچیو پلیمنٹ Socio-Economic:

یہ پلان 162 ارب روپے کی لاگت سے 29 پراجیکٹس پر مشتمل ہے۔ اس بجٹ میں اس کے لیے 40 ارب روپے مختص کیے جا رہے ہیں۔

#### -4- سندھ کے 14 سے زائد اضلاع کے لیے ترقیاتی منصوبہ:

اس پلان کے تحت 444 ارب روپے کی لاگت سے 107 منصوبوں کی تکمیل کی جائے گی۔ ان سیکیوں کے ذریعے مختلف علاقوں کی Connectivity، بجلی کی سپلائی، اعلیٰ تعلیم کی فراہمی، Skills کی بہتری، نوجوانوں کے لیے سپورٹس کی سہولیات اور علاقے میں زرعی شعبے کی بڑھتی ہوئی طلب کو پورا کرنے کے لیے

آبی وسائل کی تعمیر ہمارا نصب اعین ہے۔ اس سال بجٹ میں اس مقصد کے لیے

19.5 ارب روپے رکھے گئے ہیں۔

5۔ خیبر پختونخوا کے نئے ضم شدہ اضلاع:

حکومت خیبر پختونخوا کے نئے ضم شدہ اضلاع کی ترقی کو خاص اہمیت دیتی ہے اور اگلے مالی سال کے بجٹ میں ان اضلاع کی ترقی کے لیے 54 ارب روپے رکھے گئے ہیں۔ ان میں سے 30 ارب روپے دس سالہ ترقیاتی پلان کے لیے

ہیں۔

### پلک پرائیویٹ پارٹنر شپ اور PSDP Plus:

جناب سپیکر!

49۔ ہماری حکومت ترقی کے عمل میں بھی شعبے کی شمولیت کی اہمیت کو تعلیم کرتی ہے۔ چونکہ ہم شفاف اور accountable حکمرانی پر یقین رکھتے ہیں لہذا قومی منصوبوں میں مختلف سرمایہ کار خاصی دلچسپی رکھتے ہیں۔ پلک پرائیویٹ پارٹنر شپ اتحارٹی کے پاس مختلف مراحل میں 50 پراجیکٹس موجود ہیں جن کی مجموعی لاگت تقریباً 2,000 ارب روپے ہے۔ ان میں ریلوے، سڑکیں، لانچسٹر، سائنس و ٹیکنالوجی، پانی، ایوی ایشن اور صحت وغیرہ کے منصوبے شامل ہیں۔ سیالکوٹ تا کھاریاں اور سکھرتا حیدر آباد موڑ وے پر کام 233 ارب روپے کے بجٹ کے ساتھ ریکارڈ ٹائم میں شروع کر دیا گیا ہے۔ 710 ارب روپے کے مزید 6 پراجیکٹس پر کام سال 2021-22ء میں شروع ہوگا۔ حکومت ان منصوبوں کی تکمیل کے لیے 61 ارب روپے Viability Gap Fund کی مدد میں ادا کرے گی۔ یہ رقم گرانٹ کے طور پر دی جائے گی کیونکہ ان منصوبوں کا معاشی طور پر جواز تو موجود ہے مگر مالی لحاظ سے ایسا کرنا بہت مشکل ہے۔

## موسیاقی تبدیلی کے چیلنج کا مقابلہ جناب پسیکر!

50۔ اگرچہ پاکستان میں کاربن کا اخراج کم ہے مگر اسے ان دس ممالک میں سے ایک گردانا جاتا ہے جو موسیاقی تبدیلی سے بہت زیادہ متاثر ہیں۔ اس حکومت نے بلین ٹری سونامی کے نام سے ایک خصوصی منصوبہ شروع کر رکھا ہے۔ بجٹ 2021-22ء میں ہم اس اہم منصوبے کے لیے 14 ارب روپے مختص کر رہے ہیں۔

## سماجی شعبہ جناب پسیکر!

51۔ وزیر اعظم عمران خان سماجی شعبے کی ترقی کو بہت ترجیح دیتے ہیں۔ صحت، تعلیم، کا حصول، موسیاقی تبدیلی اس سلسلے میں چند اہم شعبہ جات ہیں۔ اس مقصد کے لیے PSDP کی مدد میں 118 ارب روپے تجویز کیے گئے ہیں۔ ان میں 30 ارب روپے صحت کے لیے، 44 ارب روپے ہائیر ایجوکیشن کے لیے، 68 ارب روپے sustainable development goals کے حصول کے لیے اور 16 ارب روپے environment کو بہتر بنانے کے لیے رکھے گئے ہیں۔ یہ رقوم احساس پروگرام کی مدد میں کیے جانے والے اخراجات کے علاوہ ہیں۔

## بجٹ 2021-22ء کے نمایاں خدوخال جناب پسیکر!

-52      بجٹ 2021-22ء کے نمایاں خدوخال کچھ یوں ہیں۔

(1) گزشته سال کے نظر ثانی شدہ تخمینہ جات 6,395 ارب روپے ہے جبکہ اس کے مقابلے میں 2020-21ء کے لیے نظر ثانی شدہ تخمینہ جات 7,909 gross revenue ارب روپے ہے جبکہ اس کے مقابلے میں 24 فیصد کا خاطر خواہ اضافہ ہے۔

(2) FBR محاصل میں 24 فیصد کے اضافے کے ساتھ 4,691 ارب روپے سے بڑھ کر 5,829 ارب روپے کا اضافہ متوقع ہے۔ میں اپنی تقریر کے حصہ دوم میں ٹیکس پالیسی کی وضاحت پیش کروں گا اور بتاؤں گا کہ ہم یہ ہدف کیسے حاصل کریں گے۔

(3) نان ٹیکس روپنیو کے 22 فیصد تک بڑھنے کی توقع ہے۔

(4) وفاقی ٹیکس میں صوبوں کا حصہ گزشته سال کے 2,704 ارب روپے سے بڑھ کر 3,411 ارب روپے رہے گا۔ اس کا مطلب یہ ہے کہ نظر ثانی شدہ تخمینہ جات کے مقابلے میں 707 ارب روپے یا 25 فیصد اضافی رقم صوبوں کو فراہم کی جائے گی۔ اس کی وجہ سے صوبے ترقی، صحت، تعلیم، بہبود آبادی، نوجوانوں اور خواتین کی ترقی، کھلیوں، مزدوروں کی فلاح وغیرہ جیسے سماجی شعبوں پر وسائل خرچ کرنے کے قابل ہوں گے۔

(5) صوبوں کو transfer کرنے کے بعد net وفاقی محاصل کا تخمینہ 4,497 ارب روپے ہے جبکہ اس کے مقابلے میں گزشته سال نظر ثانی شدہ تخمینہ جات کے مطابق net فیڈرل رینیو 3,691 ارب روپے تھے۔ اس سے net وفاقی محاصل میں 22 فیصد کے اضافے کی عکاسی ہوتی ہے۔

(6) وفاقی اخراجات 8,487 ارب روپے رہیں گے جبکہ اس کے مقابلے میں 2020-21ء کے نظر ثانی شدہ اخراجات 7,341 ارب روپے تھے۔ ان اعداد و

شمار سے وفاقی اخراجات میں 15 فیصد کا اضافہ ظاہر ہو رہا ہے۔ ایسے وقت میں جب قوم اپنی تاریخ کے مشکل دور سے گزر رہی ہے ضروری ہے کہ حکومتی اخراجات میں کمی لائی جائے اور ان کی افادیت یقینی بنائی جائے۔ لہذا ہم اپنے دور حکومت میں کفایت شعاراتی کے اقدامات جاری رکھیں گے۔

(7) رواں اخراجات کا تخمینہ 6,561 ارب روپے سے بڑھ کر 7,523 ارب رہنے کی توقع ہے، جس سے رواں اخراجات میں 14 فیصد کا اضافہ ظاہر ہو رہا ہے۔ رواں اخراجات میں سے سود کی ادائیگی اور کووڈ 19 پر ایک بار اخراجات کو نکال کر رواں اخراجات میں 12 فیصد کا اضافہ متوقع ہے۔

(8) سب سڈیز کا تخمینہ 682 ارب روپے لگایا گیا ہے جن میں نظر ثانی شدہ تخمینہ جات کے مطابق 430 ارب روپے کا اضافہ ہوا ہے۔ ان میں independent power producers کو کی جانے والی ادائیگیاں، ٹیرف کے فرق کی بناء پر دی جانے والی سب سڈی اور خوراک کی اشیاء پر دی جانے والی سب سڈی شامل ہیں۔

(9) احساس پروگرام کے لیے مختص رقوم جن میں پاکستان بیت المال اور Poverty Alleviation Fund کے لیے مختص رقوم شامل ہیں۔ ان میں مالی سال 2020-21 کے نظر ثانی شدہ 210 ارب روپے کے تخمینہ جات سے اضافہ کر کے 260 ارب روپے کی رقم مختص کی گئی ہے جو کہ 24 فیصد کے اضافہ پر منی ہے۔ یہ اب تک معاشرے کے کم آمدنی والے طبقات کے لیے مختص کردہ سب سے زیادہ رقم ہے۔ ایسا کرنا ایسے وقت میں نہایت ضروری ہے جب مفلس اور پسمندہ طبقات covid-19 سے ہونے والی بری صورتحال سے متاثر ہیں۔

(10) جیسا کہ میں پہلے گزار کر چکا ہوں وفاقی ترقیاتی بجٹ 630 ارب روپے سے بڑھا کر 900 ارب روپے کیا جا رہا ہے جو کہ تقریباً 40 فیصد کا

اضافہ ہے۔

(11) سال 2021-22ء کا مجموعی بجٹ خسارہ 6.3 فیصد رہنے کی توقع ہے جبکہ اس کے مقابلے میں رواں مالی سال کے نظر ثانی شدہ تخمینہ جات کے مطابق بجٹ خسارہ 7.1 فیصد رہنے کا تخمینہ ہے۔

(12) Primary deficit کا ہدف 0.7 فیصد ہے جو کہ رواں سال کے نظر ثانی شدہ تخمینہ کے مطابق 1.2 فیصد لگایا گیا ہے۔

(13) Primary deficit کا یہ ہدف مقرر کر کے ہماری حکومت تین سالوں میں پرائمری deficit میں 3.2 فیصد کی کل کمی لانے میں کامیاب رہے گی جو کہ 2018-19ء میں 3.8 فیصد تھا۔ covid-19 کے باوجود حکومت نے پرائمری deficit میں کمی لانے کا عمل جاری رکھا ہے۔ جناب سپیکر یہ ایک قبل ستائش کامیابی ہے۔

جناب سپیکر!

-53 - بجٹ 2021-22ء میں ہماری اہم اخراجاتی ترجیحات حسب ذیل ہوں گی:

(1) Vaccination: اپنے لوگوں کو covid-19 سے محفوظ رکھنے کے لیے تقریباً 1 ارب ڈالر ویکسین کی درآمد پر خرچ کئے جائیں گے۔ ہمارا ابتدائی ہدف جون 2022ء تک 10 کروڑ لوگوں کو Vaccinate کرنا ہے۔

(2) یونیورسل ہیلتھ کورٹیج: وزیراعظم کی یونیورسل ہیلتھ کورٹیج سکیم میں صوبوں کے تعاون سے مزید وسعت لائی جائے گی۔ چند سال قبل خیرپختو خوا حکومت کی طرف سے شروع کئے جانے والے ہیلتھ انشورنس پروگرام نے کم آمدنی والے طبقے کی زندگیوں کو بدل کر رکھ دیا ہے جو اب مشہور سرکاری اور نجی ہسپتالوں سے مفت

علاج کی خدمات حاصل کر رہے ہیں۔

(3) SME سپورٹ پروگرام: SME کو کاروبار میں خطرات شیئر کرنے اور بلاضمانت

قرضوں کی فراہمی کے لیے بہت سی سکیمیں تجویز کی گئی ہیں، جن کے لیے 12 ارب روپے مختص کئے گئے ہیں۔

(4) کامیاب پاکستان پروگرام: اس پروگرام کے لیے بجٹ میں 10 ارب روپے

رکھے گئے ہیں۔ تاہم اس پروگرام کی کامیابی کی صورت میں مزید رقم فراہم کی جائے گی۔

(5) Anti Rape Fund: وزیراعظم کی طرف سے خصوصی ہدایات پر Anti Rape Fund

قاومت کیا جا رہا ہے جس کے لیے ابتدائی طور پر 100 میلین روپے کی رقم رکھی گئی ہے جس میں اضافہ کیا جائے گا۔

(6) اعلیٰ تعلیم: رواں بجٹ کے لیے HEC کو 66 ارب روپے کی رقم مہیا کرنے کی

تجویز ہے اور ترقیاتی بجٹ کے لیے اسے 44 ارب روپے فراہم کئے جائیں گے۔ بعد ازاں اس میں 15 ارب روپے کا اضافہ کر دیا جائے گا۔

(7) export سکیم کے لیے support نہ: برآمداتی شعبے کو مختلف سکیموں کے

تحت support فراہم کرنے کا عمل جاری رکھا جائے گا۔

(8) سرکاری اداروں کے لیے امداد: اگرچہ PIA اور سٹیل ملز کے خسارے میں بہتر

میجمنٹ کے ذریعے کمی لائی گئی ہے مگر انہیں ابھی بھی وفاقی حکومت کی طرف سے مالی امداد درکار ہے۔ PIA کے لیے 20 ارب اور سٹیل ملز کے لیے 16 ارب

روپے بجٹ میں رکھے گئے ہیں۔

(9) خصوصی علاقوں کے لیے امداد: آزاد جموں و کشمیر کے لیے بجٹ میں رقم 54

ارب روپے سے بڑھا کر 60 ارب روپے کر دی گئی ہے۔ ملکت بلستان کے لیے

بجٹ 32 ارب روپے سے بڑھا کر 47 ارب کرنے کی تجویز ہے۔ مزید  
برآں، سندھ کو 19 ارب روپے کی خصوصی گرانٹ اور بلوچستان کو ان کے  
NFC حصے کے علاوہ مزید 10 ارب روپے فراہم کئے جائیں گے۔

(10) **مردم شماری:** 2022ء میں نئی مردم شماری کرنے کے لیے 5 ارب روپے کی رقم  
وفاقی حصے کے طور پر تجویز کی جاتی ہے۔

(11) **لوكل گورنمنٹ ایکشن:** مقامی حکومتوں کے انتخابات کے انعقاد کے لیے 5 ارب  
روپے کی رقم رکھی گئی ہے۔

(12) **ایکچی فنڈ: Covid-19** سے متعلقہ امور کے لیے 100 ارب  
روپے تجویز کئے جا رہے ہیں۔

## حصہ دوم

جناب سپیکر!

54۔ وسائل بالخصوص ٹیکس روینو کو mobilize کرنا ہماری معاشی پالیسی میں ریڑھ کی ہڈی کی حیثیت رکھتا ہے۔ ٹیکس رجیم کو ری سٹرکچر کرنا اور ٹیکس انظامیہ کو مزید فعال کرنا ہماری بیادی حکمت عملی کا حصہ ہے۔ ہمارے ٹیکس نظام پر اعتماد کی کمی کی وجہ سے یہ اقدامات وقت کی اہم ضرورت ہیں۔

55۔ ٹیکس پالیسی proposed نے ٹیکس گزاروں کی نشاندہی کے بعد ٹیکس نیٹ میں اضافہ، ٹیکس استثنی اور مراعات سے متعلقہ شقوق کا gradual خاتمه اور ٹیکس شرح میں کمی پر زور دے گی۔ ہم موجودہ ٹیکس گزاروں کا بھی تحفظ کریں گے تاکہ ان کے واجب الادا ٹیکس پر مزید کوئی بوجھ نہ ڈالا جائے۔

56۔ ہماری ٹیکس پالیسی نیچے دیئے گئے اصولوں پر مبنی ہوگی۔  
 (1) ہم Self assessment scheme کو اس کی اصل شکل tax return خود بنائ کر FBR کو بھیجے گا۔ اگر FBR کے پاس اس کے خلاف کوئی مصدقہ معلومات نہ ہوں جو گوشوارے میں درج ہیں تو تمام

ٹیکس گوشوارے Assessment Orders سمجھے جائیں گے۔

بصورت دیگر گوشوارے کو آڈٹ میں بھیج دیا جائے گا۔

(2) خود تشخیصی سکیم کے تحت گوشواروں کو آڈٹ کے لئے صرف

Automated Risk Based Selection

کے ذریعے منتخب کیا جائے گا۔

(3) ای آڈٹ سسٹم کے تحت آڈٹ کے لئے باہر سے آڈیٹر کا انتخاب کیا

جائیگا۔

(4) آڈٹ بہت سنجیدگی سے کیا جائے گا اور جان بوجھ کر چھپائی گئی

معلومات یا ٹیکس چوری مجرمانہ تصور ہوگی جس پر جیل جانے کی سزا دی

جائے گی۔

(5) ٹیکس گزاروں کو ہراساں کرنے والے کے خلاف سخت کارروائی کی

جائے گی۔

(6) آمدنی پر ٹیکس (Income Tax) اور اخراجات پر ٹیکس

Primary ، ٹیکس جمع کرنے کے لیے (Sales Tax)

Instruments ہیں۔

(7) ہم ٹیکس مشینری کو ٹیکس چوری کرنے والوں کے خلاف اور ٹیکس نیٹ

میں شامل نہ ہونے والوں کے خلاف مزید متحرک کریں گے۔ ہم

انفارمیشن ٹیکنالوجی کا بھرپور استعمال کریں گے تاکہ نئے ٹیکس گزاروں

کی نشاندہی ہو سکے اور الیکٹرائیک رابطہ کے ذریعے اُن تک پہنچیں گے تاکہ انسانی عمل دخل کا خاتمه ہو۔

(8) Taxation کو مزید تقویت دی جائے گی Progressivity میں

امروں کو کہا جائے گا کہ وہ اپنے حصہ کا واجب الادا ٹیکس ادا کریں۔

طااقت ورگروپس کو ملنے والی ٹیکس چھوٹ کا خاتمه کیا جائے گا۔

(9) تنخواہ دار طبقہ پر کوئی نیا ٹیکس نہیں لگایا جائے گا۔

(10) ٹریک اینڈ ٹریلیں کے نظام کو ابتدائی طور پر چار صنعتوں کے لئے شروع

کیا جائے گا لیکن بعد میں تمام صنعتی اور تجارتی سرگرمیوں میں استعمال

کیا جائے گا۔

(11) ہماری حکمت عملی کا بنیادی جزو GST نیٹ میں اضافہ کرنا ہے۔ اس

سلسلے میں ہم اُن تمام ریٹیل اور ہول سیل ٹرانزیکشنز کو ٹیکس نیٹ میں

شامل کریں گے جو کہ ڈیجیٹل اور الیکٹرائیک ادائیگی کے نظام سے

منسلک ہو چکے ہیں۔ اس سلسلے میں ہم تاجریوں کی ایف بی آر کے

پوائنٹ آف سیل نظام سے منسلک ہونے کے لئے مدد کریں گے۔

(12) ہم کسٹمرز کے لئے ہر ماہ قرعہ اندازی کے بعد Sales Tax

Receipts پر انعامات تقسیم کریں گے۔ ہم نے ایف بی آر میں

خصوصی سیل بنایا ہے جس میں ریٹیل کاروبار سے منسلک ماہرین اور

ایف بی آر کے قابل افسران شامل ہیں جو کہ اس پلان پر عمل درآمد

کرائیں گے۔

(13) پاکستان سنگل ونڈو پراجیکٹ کا آغاز کیا جا رہا ہے۔ اس اقدام سے امپورٹس اور ایکسپورٹس کی کلینرنس سنگل پورٹل کے ذریعے ممکن ہوگی جس سے کارگو کلینرنس جلد از جلد ممکن ہوگی۔

(14) سروسز پر سیلز ٹیکس میں ہم آہنگ لانے کے لئے صوبوں کے ساتھ مشاورت کے بعد عملی اقدامات اٹھائے جا رہے ہیں۔

(15) ہم ٹیکس نظام کو مزید سادہ بنانے کے لئے نیا سادہ ٹیکس ریٹرن فارم اور نئے ٹیکس کوڈ اور قوانین لے کر آرہے ہیں۔

جناب پیکر!

57۔ اب میں ٹیکس سے متعلق finance bill میں شامل کی گئی تجویز کا اعلان کروں گا۔

### سیلز ٹیکس اور فیڈرل ایکسائز ڈیوٹی

58۔ سیلز ٹیکس اور فیڈرل ایکسائز ڈیوٹی میں ہم مندرجہ ذیل اقدامات اٹھا رہے ہیں۔

59۔ گھریلو صنعت کے سالانہ ٹرن اور میں اضافہ

چھوٹا کاروبار ہماری معاشرت میں ریڑھ کی ہڈی کی حیثیت رکھتا ہے جو کہ نہ صرف بڑھتی ہوئی آبادی کو روزگار کے موقع فراہم کرتا ہے اور ذریعہ روزگار فراہم کرتا

ہے بلکہ معاشی نمو کو بھی پروان چڑھاتا ہے۔ چھوٹے کاروبار کو سہولت دینے کے لئے سالانہ ٹرن اور کی سطح میں اضافہ کیا جا رہا ہے۔ اب 10 ملین روپے تک کی سالانہ ٹرن اور والی گھریلو صنعت کو سیلز ٹکس میں رجسٹرڈ ہونے کی ضرورت نہیں۔ اس سے پہلے 3 ملین تک ٹرن اور رکھنے والے چھوٹے کاروبار کو بھی سیلز ٹکس میں رجسٹرڈ ہونا پڑتا تھا اور ماہانہ بنیادوں پر سیلز ٹکس گوشوارے داخل کرنا پڑتے تھے۔

### ease of doing business کے اقدامات

جناب پیغمبر!

60۔ رجسٹرڈ افراد کی سہولت اور کاروباری آسانی میں اضافہ کے لیے ہم نے بہت سی سکیمیں متعارف کی ہیں۔

(i) ٹکس قانون کی شق 73 کے تحت واجبات اور وصولیوں کی

CONSTRUCTIVE PAYMENT کی اجازت

(ii) فرنیچر کے کاروبار سے مسلک Tier-I ریٹیلر دوکان کے رقبہ میں

دو گنا اضافہ

(iii) ریفنڈز کی ادائیگی میں تاخیر کے لیے معاوضے کے دائرہ کار میں

اضافہ اور

(iv) واجب الادا سیلز ٹکس کو ایڈوالنس ادائیگی سے استثنی

## سیکشن 8B کے تحت ان پٹ ٹکس ایڈجسٹمنٹ پر پابندی میں نرمی

جناب سپیکر!

61۔ کاروباری طبقہ کا سیلز ٹکس قانون کے تحت ان پٹ ٹکس الاؤنس میں پابندی کے خاتمہ کا دیرینہ مطالبہ رہا ہے۔ تاہم ویلیو ایڈ ٹکس (VAT) ماؤل پر MINIMUM VALUE ADDITION کی اہمیت کے پیش نظر یہ تجویز ہے کہ اس پابندی کو بہت زیادہ REGULATED کارپوریٹ سیکٹر جیسے پبلک لمیٹڈ کمپنیز جو کہ پاکستان سٹاک ایچیخ میں درج ہیں، پر سے ہٹا دیا جائے۔ یہ تجویز کارپوریٹ معیشت اور ریگولیٹڈ کارپوریٹ سیکٹر کی سہولت کی طرف ایک بڑی پیش رفت ہے۔

مقامی طور پر بنائی جانے والی 850 سی سی تک کاروں پر فیڈرل ایکسائز ڈیوٹی کی چھوٹ اور Sales Tax میں کمی

62۔ مقامی طور پر بنائی جانے والی کاروں کی بڑھتی ہوئی قیمتیں کم آمدن گھرانوں کے لیے پریشانی کا باعث ہیں۔ اس لیے مقامی طور پر بنائی جانے والی 850 سی سی تک کی کاروں کو فیڈرل ایکسائز ڈیوٹی سے چھوٹ دی جا رہی ہے۔ اس کے علاوہ ان کے لیے سیلز ٹکس کی شرح 17 فیصد سے کم کر کے 12.5 فیصد کی جا رہی ہے اور

Value Added Tax کا خاتمه کیا جا رہا ہے۔

ضم شدہ اضلاع کی صنعتوں کے لیے فیڈرل ایکسائز ڈیوٹی کی چھوٹ 63-2019ء کے فائن س ایکٹ کے ذریعے خوردنی تیل، گھنی اور فولاد کی مصنوعات پر فیڈرل ٹکسٹ لگایا گیا تھا تاکہ ملک بھر میں سب صنعتوں کے لیے برابری کا ماحول ہو۔ تاہم وفاقی اور صوبائی قبائلی علاقوں میں موجود صنعتوں کی طرف سے اس پر اعتراضات اٹھائے گئے ہیں۔ اس لیے ان شعبوں کے لیے VAT MODE میں فیڈرل ایکسائز ڈیوٹی واپس لی جا رہی ہے۔

آئی ٹی کی خدمات کی برآمدات کے لیے Zero Rating کی اجازت 64-IT اور IT پر انحصار کرنے والی خدمات کی برآمدات کو فروغ دینے کے لیے ICT (Tax on Services) Ordinance, 2001 میں تبدیلی کرتے ہوئے ان خدمات کو Zero Rating کی سہولت فراہم کی جا رہی ہے۔

چلوں کے رس پر عائد فیڈرل ایکسائز ڈیوٹی کا خاتمه: 65- فائن س ایکٹ 2019ء کے ذریعے چلوں کے رس پر فیڈرل ایکسائز ڈیوٹی نافذ کی گئی تھی جس کی وجہ سے ان کی قیمتوں میں اضافہ ہوا۔ اس کے علاوہ وباء کی وجہ

سے اس شعبے کو مشکل صورتحال کا سامنا ہے۔ اس شعبے کو سہولت پہنچانے کے لیے چلوں کے رس پر عائد فیڈرل ایکسائز ڈیوٹی واپس لی جا رہی ہے۔

قرآن پاک کی اشاعت میں استعمال ہونے والے کاغذ پر چھوٹ کے دائرہ کار کو وسیع کرنا۔

66۔ قرآن پاک کی پائیدار اور اچھی کوالٹی کے کاغذ پر پرنٹنگ اور اشاعت ہمارے ایمان کا حصہ ہے۔ اس سلسلے میں قرآن پاک کی پرنٹنگ اور اشاعت کے لیے استعمال ہونے والے اچھی کوالٹی کے آرت اور پرنٹنگ پیپر کی درآمد پر چھوٹ دے دی گئی ہے۔

بجلی کی گاڑیوں کے فروغ کے لیے ٹیکس ترمیمات۔

67۔ ماحولیاتی مسائل کے تدارک، پڑول پر انحصار کو کم کرنے اور جزل پلک کو سنتی ٹرانسپورٹ فراہم کرنے کی غرض سے حکومت پاکستان بجلی سے چلنے والی گاڑیوں کے استعمال اور مینوفیکچر نگ کی حوصلہ افزائی کر رہی ہے۔ اس مقصد کے لیے بہت زیادہ ٹیکس مراعات اور ٹیکس چھوٹ تجویز کی جا رہی ہیں۔ ان میں الکٹرک گاڑیوں کی مقامی مینوفیکچر نگ کے لیے KITS CKD کی درآمد پر ٹیکس کی چھوٹ، مقامی طور پر تیار کی گئی الکٹرک گاڑیوں کیلئے سیلز ٹیکس کی شرح میں 17 فیصد سے 1 فیصد تک کمی، الکٹرک گاڑیوں اور KITS CKD کی درآمد پر ولیو ایڈیشن ٹیکس کی چھوٹ اور چار

پہیوں والی الکٹرک گاڑیوں پر فیڈرل ایکسائز ڈیوٹی کی چھوٹ، شامل ہیں۔

### AUTO-DISABLE SYRINGES

چھوٹ۔

68۔ ہم سب جانتے ہیں کہ کووڈ-19 نے تمام بني نوع انسان اور عالمي معیشت کو بُری طرح متاثر کیا ہے۔ اس جان لیوا وائرس اور دوسری خطرناک بیماریاں جیسا کہ پیپٹائیٹس کے منقی اثرات کو کم کرنے کے لیئے کئی اقدامات اٹھائے گئے ہیں جن میں AUTO DISALBE SYRINGES اور ان کے خام مال اور آکسیجن سلنڈر رز پر ٹیکس چھوٹ شامل ہے۔

سپیشل ٹیکنالوجی زونز کو چھوٹ۔

69۔ وزیر اعظم پاکستان اور وفاقی حکومت پر عزم ہیں کہ پائیدار معاشری نمو اور غربت میں کمی کا حصول ٹیکنالوجی میں ترقی سے ممکن ہے۔ اس مقصد کے لیئے ملک بھر میں خصوصی ٹیکنالوجی زونز قائم کئے جا رہے ہیں۔ ان انفارمیشن ٹیکنالوجی زونز میں سرمایہ کاری کی حوصلہ افزائی کے لیئے پلانٹ، مشینری، ساز و سامان اور خام مال کی درآمد پر ٹیکس چھوٹ کی تجویز ہے۔

زرعی اجناس کے ذخیرہ گوداموں کو چھوٹ۔

70۔ زرعی ملک ہونے کے باوجود فوڈ سیکورٹی کو قائم رکھنا ہماری حکومت کے لیئے ایک بڑا چیلنج ہے۔ دیہی علاقوں میں کسانوں کو غلہ سُورتھ کی سہولت دینے اور اشیاء

کی شیف لائف کو بہتر کرنے کے لئے یہ تجویز ہے کہ مقامی طور پر تیار کیتے گئے گوداموں کو ٹیکس چھوٹ دے دی جائے۔ یہ اقدام وزیر اعظم پاکستان کے زرعی ترقیاتی منصوبے کے ویژن کے عین مطابق ہے۔

**ٹیلی کام خدمات پر فیڈرل ایکسائز ڈیوٹی میں چھوٹ۔**

71۔ عوام کو ریلیف اور کاروبار میں سہولت دینے کے لیے ٹیلی موصلات پر فیڈرل ایکسائز ڈیوٹی کی شرح میں 17 فیصد سے 16 فیصد کی تجویز ہے۔

**مرچنٹ ڈسکاؤنٹ ریٹ پر FED کی چھوٹ۔**

72۔ بینکوں کی طرف سے پاؤنٹ آف سیلز (POS) پر مرچنٹ ڈسکاؤنٹ ریٹ پر فیڈرل ایکسائز ڈیوٹی کی چھوٹ کی تجویز ہے تاکہ پاؤنٹ آف سیلز مشینوں کے ذریعے کاروبار کی حوصلہ افزائی ہو۔

**منسلک TIER-1 ریٹیلر سے خریداری کرنے والے کشمکش کے لیے پارائز سکیم کا اعلان**

73۔ ہماری حکومت کا ایک مشکل کام Informal Economy کا خاتمه اور ڈیجیٹل معیشت کی حوصلہ افزائی ہے۔ ہم بہت سے ٹیکس اقدامات اور مراعات متعارف کر رہے ہیں تاکہ ڈیجیٹل معیشت کو فروغ ملے۔

74۔ ہماری حکومت کا ایک بڑا قدم TIER-1 ریٹیلر کا خیال پیش کرنا اور ان کو ایف بی آر کے ساتھ منسلک کرنا ہے۔ اس سلسلے میں ہمیں حوصلہ افزائنا نتائج اور کافی حد

تک روپنیو حاصل ہوا ہے۔

75۔ اس سال مزید سہولیات اور مراعات دینے کی وجہ سے امید ہے کہ جلد ہی باقی ماندہ ریٹیلرز بھی ایف بی آر کے ساتھ مسلک ہو جائیں گے۔ اس مقصد کے حصول کے لیئے ایف بی آر سے Integrated Tier-1 Retailers کرنے والوں کے لیئے انعامی سکیم کی تجویز ہے۔ ماہانہ بنیادوں پر 250 ملین روپے کے انعامات قرصہ اندازی کے بعد ان کسٹمرز کو دیئے جائیں گے جن کے پاس ایف بی آر سے مسلک شدہ TIER-1 ریٹیلرز کی طرف سے دی گئی الیکٹرانک رسید موجود ہو۔ یہ انعامی سکیم ریٹیلرز کو اصل سیلز ٹکس انوائس جاری کرنے کی طرف مائل کرے گی جس سے حکومتی روپنیو میں اضافہ ہوگا۔

ای کامرس لین دین کو سیلز ٹکس نیٹ میں شامل کرنا۔

76۔ کوڈ-19 لاک ڈاؤن کی وجہ سے آن لائن مارکیٹ کے ذریعے غیر معمولی فروخت دیکھنے میں آئی ہے۔ تاہم ملکی روپنیو کے اضافے میں ان ای کامرس ڈیجیٹل پلیٹ فارمز کا حصہ نہایت معمولی ہے۔ یہ تجویز ہے کہ آن لائن مارکیٹ کے ذریعے اس تھرڈ پارٹی فروخت کو سیلز ٹکس کے دائرہ کار میں لایا جائے۔

خصوص سیکٹرز کے برائذ کی رجسٹریشن۔

77۔ ملک کو درپیش ایک بڑا مسئلہ مارکیٹ میں جعلی اشیاء بالخصوص جعلی سگریٹس کی دستیابی ہے۔ گو کہ اس سلسلے میں ہم نے ٹریک اینڈ ٹریس نظام کو متعارف کر دیا ہے،

جس پر عمل درآمد کو حتمی شکل دی جا رہی ہے تاہم قانونی تقاضوں کو پورا کرنے کے لیے سخت اقدامات اٹھاتے ہوئے مختلف برائڈز کو لائنس حاصل کرنے کے لیے رجسٹریشن کا پابند کیا جائے گا۔ اس اقدام کی بدولت مخصوص اشیاء کے مینو فیکچر رز کو پابند کیا جائے گا کہ وہ اپنے برائڈز کو ایف بی آر کے ساتھ رجسٹر ڈ کروائیں۔ اس طرح غیر رجسٹر ڈ برائڈز جعلی اشیاء تصور کی جائیں گی جن کو ضبط اور ضائع کر دیا جائے گا۔

**ٹیلی موصلات خدمات پر فیڈرل ایکسائز ڈیوٹی کا نفاذ:**

78۔ پچھلے کچھ عرصے میں ٹیلی موصلات کے شعبے میں بہت ترقی ہوئی ہے۔ اس شعبے سے جائز حد تک Revenue حاصل کرنے کے لیے 3 منٹ سے زائد جاری رہنے والی موبائل فون کالز، انٹرنیٹ ڈیٹا کے استعمال اور SMS پیغامات پر فیڈرل ایکسائز ڈیوٹی نافذ کی جا رہی ہے۔ اس سے آبادی کے ایک بڑے حصے پر معمولی ٹیکس نافذ ہوگا۔

**چینی کو تحرڈ شیڈ یوں میں شامل کرنا۔**

79۔ چینی جو کہ بنیادی خوراک STAPPLE FOOD کا حصہ تو نہیں لیکن یہ پھر بھی پاکستان میں لاکھوں افراد کا کیلو ری حاصل کرنے کا ذریعہ ہے۔ حال ہی میں چینی کی قیمتوں میں غیر معمولی اضافہ دیکھنے میں آیا ہے تاہم اس اضافہ سے ملکی خزانے میں اضافہ نہیں ہوا، جس کی وجہ یہ ہے کہ چینی کی قیمت سیلز ٹیکس سے متناسب نہیں ہے بلکہ سیلز ٹیکس 60 روپے فی کلوگرام پر موقوف ہے جو کہ اصل مارکیٹ پر اس سے بہت کم ہے۔ اس بے ضابطگی کو دور کرنے کے لیے تجویز ہے کہ چینی کو سیلز ٹیکس ایکٹ

کے تھرڈ شیڈوں میں شامل کر لیا جائے تاکہ ٹیکس اصل مارکیٹ قیمت پر لاگو ہو۔ اس اقدام سے نہ صرف واجب الادا ٹیکس ادائیگی یقینی ہو گی بلکہ پرائس کنٹرول کا ایک مربوط نظام وضع کیا جاسکے گے۔

### ٹیکس استثنی اور کم شرح ٹیکس کی واپسی:

80۔ حکومت پاکستان ٹیکس قوانین میں غیر جانبداری اور انصاف کے اصولوں پر عمل پیرا ہے۔ مختلف موقع پر یہ بات سامنے لائی گئی ہے کہ بہت سی ٹیکس چھوٹ اور مراعات جو کہ ٹیکس قوانین کے تحت دی گئی ہیں، ان ٹیکس مراعات کے باعث نہ کوئی معاشرتی، معاشریاتی ترقی حاصل ہوئی بلکہ حکومتی روپیوں کو نقصان پہنچا ہے۔ اس سلسلے میں ہم نے سیلز ٹیکس میں دی گئی چھوٹ و مراعات کا از سرنو جائزہ لیا ہے اور بہت سی غیر ضروری اشیاء کو چھوٹ کے دائرہ کار سے نکالنے کی نشاندہی کی ہے۔ اسی طرح کم شرح ٹیکس والی اشیاء کا بھی جائزہ لیا گیا ہے۔ اس جائزے کے تحت تعلیم، خوارک وغیرہ کی دستیاب چھوٹ کو برقرار رکھا گیا ہے۔ تفصیلات فناں بل میں دیکھی جاسکتی ہے۔

**ری کلیمڈ لیڈ RECLAIMED LEAD اور استعمال شدہ لیڈ بیٹریوں پر سیلز ٹیکس ود ہولڈنگ کا نفاذ۔ BATTERIES**

جناب پسیکر!

81۔ موجودہ وقت میں ری کلیمڈ لیڈ RECLAIMED LEAD اور استعمال

شدہ بیٹریوں سے وابستہ سیکٹر ایک غیر منظم سیکٹر ہونے کی وجہ سے ملکی روپنیو اضافہ میں بہت کم حصہ ڈال رہا ہے۔ جس کی وجہ یہ ہے کہ بہت سے سپلائرز غیر رجسٹرڈ افراد ہیں۔ اس روپنیو کے نقصان کو ختم کرنے اور واجب الادا ٹیکس کی ادائیگی کو یقینی بنانے کے لیے اس سیکٹر پر سیلز ٹیکس ود ہولڈنگ کے نفاذ کی تجویز ہے۔

### اکم ٹیکس

جناب سپیکر!

82۔ اب میں اکم ٹیکس سے متعلقہ تجویز پیش کرتا ہوں۔

ٹیکس اخراجیز کے صوابدیدی اختیارات میں کمی

83۔ اکم ٹیکس اخراجیز کے صوابدیدی اختیارات میں کمی کی تجویز ہے

(1) ٹیکس حکام ٹیکس آڈٹ کے لئے منتخب نہ ہونے والے کیسز کی بھی انکوارٹی کر سکتے ہیں۔ تجویز ہے کہ انکوارٹی کرنے کے اس اختیار کو ختم کر دیا جائے۔

(2) تجویز ہے کہ شوکاڑ نوٹس کی انجام دہی کے لئے متعین وقت کی حد کو 120 دن کر دیا جائے۔

(3) تجویز ہے کہ کسٹمر کے ایڈوانس ٹیکس اندازے کو رد کرنے کا اختیار ختم کر دیا جائے۔

## تھرڈ پارٹی آڈیس Audits

84۔ ٹیکس حکام آڈٹ اور انکوارنی کرنے کے بہت سے اختیارات استعمال کرتے ہیں جس سے کاروباری لاگت زیادہ ہوئی ہے اور کاروبار ترقی نہیں کرسکا۔ ان صوابدیدی اختیارات کے غلط استعمال کو روکنے کے لئے یہ فیصلہ کیا گیا ہے کہ ایف بی آر کی بجائے تھرڈ پارٹی سے آڈٹ کروایا جائے۔

## Automated issuance of Refunds

85۔ ریفنڈز حاصل کرنے کے لئے ٹیکس گزار کو ریفنڈ درخواست فائل کرنا پڑتی ہے اور کاغذات کی تصدیق کروانا پڑتی ہے۔ ٹیکس گزاروں کی سہولت کے لئے خود کار ریفنڈ کے مرکزی نظام کی تجویز ہے۔ جس پر عمل درآمد سے ٹیکس گزار کو نہ تو کوئی ریفنڈ درخواست دینی ہوگی اور نہ ہی تصدیق کے لئے کاغذات دکھانے ہوں گے۔ خود کار طریقے سے ریفنڈ ٹکم کی تصدیق کے بعد ریفنڈ رقم براہ راست ٹیکس گزار کے بینک اکاؤنٹ میں ڈال دی جائے گی۔

### استثنی سرٹیفیکیٹ کا فوری اجراء۔

86۔ ٹیکس گزاروں میں استثنی سرٹیفیکیٹ کے اجراء میں تاخیر کے حوالے سے تشویش پائی جاتی ہے۔ تجویز ہے کہ کارپوریٹ ٹیکس گزاروں کے استثنی سرٹیفیکیٹ کے اجراء کو 15 ایام کے اندر یقینی بنایا جائے۔ متعین کردہ عرصہ کے گزرنے کے بعد کمپیوٹرائز نظام کے ذریعے خود کار طریقے سے استثنی سرٹیفیکیٹ کا اجراء کر دیا جائے گا۔

### الیکٹرائنک سماعت (E-Hearing)

87۔ ٹیکس نظام میں انسانی عمل دخل کو ختم کرنے، تعیلی لاگت کو کم کرنے اور ٹیکس گزاروں کا قیمتی وقت بچانے کے لئے الیکٹرائنک سماعت کے نظام کو متعارف کیا گیا ہے۔ الیکٹرائنک سماعت کے دوران اکٹھے کئے گئے ثبوت کی اجازت سے متعلقہ قانونی شقوق کا استعمال زیر تجویز ہے۔

### تبادل تنازعات حل Alternate Dispute Resolution

88۔ قانونی چارہ جوئی اور تنازعات کی کمی کے لئے تنازعات کے حل کی تبادل کمیٹیوں کو مصبوط کرنے کی تجویز ہے۔ تجویز ہے کہ:

(1) ADRC کے دائرہ کار کو وسیع کیا جائے اور ان میں وہ کیسز شامل کئے جائیں جن میں مجرمانہ کارروائی شامل ہو۔

(2) کمیٹی کی تشکیل کے لئے درکار وقت کو 60 دن سے کم کر کے 30 دن تک کر دیا جائے۔

(3) کیسز کا فیصلہ کرنے اور سفارشات مرتب کرنے کے لئے درکار وقت 120 ایام سے کم کر کے 60 ایام کر دیا جائے۔

(4) کیس (Case) کا تصفیہ نہ ہونے کی صورت میں دوسری کمیٹی کی تشکیل کے اختیارات وضع کیے جائیں گے۔

89۔ ٹیکس تعیل کے لئے ضروریات کو کم کرنا ٹیکس گزاروں کو متعدد تعیلات ادا کرنی ہوتی ہیں۔ وقتاً فوقتاً اُن کو اپنا ٹیکس

پروفائل اپڈیٹ کرنا پڑتا ہے۔ اس تعیل کو پورا کرنے میں وقت اور وسائل استعمال ہوتے ہیں۔ ٹیکس گزاروں کو سہولت دینے اور کاروباری آسانی کے لئے تجویز ہے کہ پروفائل اپڈیٹ کی تعیل کو ختم کر دیا جائے۔ اس کی وجہ یہ ہے کہ ٹیکس گوشواروں کی صورت میں متعلقہ معلومات پہلے سے ہی دستیاب ہوتی ہیں۔

90۔ اب میں انکم ٹیکس سے متعلقہ ریلیف اقدامات پیش کرتا ہوں۔

### وہو ڈنگ ٹیکس رجیم میں 40 فیصد کی

91۔ ماضی میں ڈائریکٹ ٹیکسز کو ان ڈائریکٹ (Indirect) طریقے سے اکٹھا کرنے کا رجحان رہا ہے۔ یہ نہ صرف لوگوں پر بے جا بوجھ ڈالتا ہے بلکہ معیشت کے دستاویزی سیکٹرز کی Cost Compliance میں بھی اضافہ کرتا ہے۔ اس وقت ہم تعیلی لاغت کم کرنے اور ٹیکس نظام کو سہل بنانے کے لئے پرعزم ہیں۔ Documented Sector 38 مختلف قانونی شکوں کے تحت وہو ڈنگ ٹیکس اکٹھا کرتا ہے۔ تجویز ہے کہ 12 وہو ڈنگ ٹیکس شکوں کو ختم کر دیا جائے۔ ان میں مندرجہ ذیل شامل ہیں۔

(1) بینکنگ ٹرانزیکشن

(2) پاکستان سٹاک ایچیجنچ

(3) مارجن Financing

(4) ائیر ٹریوں سرونسز

(5) Debit اور کرڈٹ کارڈز کے ذریعے میں الاقوامی ٹرانزیکشنز

## (6) معدنیات کی دریافت

92۔ مزید تجویز ہے کہ دیگر تین شقوق کو بھی موجودہ شقوق کے ساتھ ملا دیا جائے تاکہ ٹیکس قوانین کو سادہ بنایا جاسکے۔ یہاں پر یہ بات واضح کرتے جائیں کہ ودھولڈنگ ٹیکسز کے تحت حاصل ہونے والی معلومات اب Documented Data Exchange سے حاصل ہو رہی ہیں۔

**موباکل فون کے استعمال پر ودھولڈنگ ٹیکس کی شرح میں کمی**

93۔ موبائل سرویز پر موجودہ ودھولڈنگ ٹیکس شرح 12.5 فیصد ہے۔ عام شہری پر بوجھ کو کم کرنے کے لئے تجویز ہے کہ اگلے ماں سال کے لئے اس شرح کو کم کر کے 10 فیصد کر دیا جائے۔ تجویز ہے کہ اس کو بتدریج 8 فیصد تک کم کر دیا جائے۔

**مختلف سرویز (خدمات) پر ٹیکس کی شرح میں کمی**

94۔ مختلف سرویز پر منافع کا مارجن کم ہے اور عائد ودھولڈنگ شرح بہت زیادہ ہے جس سے اُن کو مسائل کا سامنا کرنا پڑتا ہے۔ تجویز ہے کہ آئل فیلڈ سرویز، Collateral Management Services، Warehousing Services اور ٹریول اینڈ ٹور سرویز پر ودھولڈنگ ٹیکس کی شرح کو 8 فیصد سے کم کر کے 3 فیصد تک کر دیا جائے۔

**Disposal of Securities پر کمپیل گین ٹیکس میں کمی**

95۔ کووڈ-19 وبا کی وجہ سے کمپیل مارکیٹ بُری طرح متاثر ہوئی ہے۔ ان دو سالوں میں شاک مارکیٹ کو ملنے والی مشکلات کو کم کرنے کے لئے تجویز ہے کہ کمپیل

گین ٹکس کی شرح کو 15 فیصد سے کم کر کے 12.5 فیصد تک کر دیا جائے۔

### پارپٹی آمدنی پر نقصانات کی ایڈجسٹمنٹ

96۔ موجودہ قانون کے تحت رواں مالی سال سوائے پارپٹی اور تنخواہ کی آمدنی کے علاوہ تمام ہیڈز (Heads) میں تجارتی خسارہ آمدنی کے حساب سے ایڈجسٹ ایبل ہے۔ اس وجہ سے بہت سے کاروباروں کو دشواری کا سامنا ہے۔ اب جبکہ پارپٹی آمدنی کو نارمل ٹکس رجیم کے دائڑہ کار میں لایا جا چکا ہے لہذا رواں مالی سال پارپٹی سے حاصل ہونے والی آمدنی کے لحاظ سے تجارتی خسارہ ایڈجسٹ ایبل کر دیا گیا ہے۔

### مختلف اداروں کو ٹکس سے غیر مشروط چھوٹ

97۔ قانون کے تحت مختلف اداروں کو مشروط اور غیر مشروط چھوٹ حاصل ہے۔ تجویز ہے کہ انسان دوست این جی او ز (NGOs) جیسے عبدالستار ایڈیشن، انڈس ہسپتال اینڈ نیٹ ورک، Patient's Aid Foundation، فاؤنڈیشن، سٹیزرنز فاؤنڈیشن اور علی زیب فاؤنڈیشن وغیرہ کو غیر مشروط ٹکس چھوٹ دے دی جائے۔

### نان ریز ٹکس کے لئے مراعات (Non Recognition Rules)

98۔ موجودہ قانون میں نان ریز ٹکس Non-Residents جو کسی رشتہ دار سے تخفے کی صورت میں جائیداد حاصل کرتے ہیں یا وراثت یا وصیت سے یا کسی معاملے کے تحت الگ رہتے ہیں، کے لئے کوئی خاص سہولت موجود نہیں ہے۔ تخفے کی صورت میں یہ وصولی قابل ٹکس بن جاتی ہے۔ پیرون ملک مقیم پاکستانیوں کی یہ

سب سے بڑی شکایت ہے جس کو حل کرنے کا حکومت نے فیصلہ کیا ہے۔ تجویز ہے کہ ایسی ٹرانسفر پر قانون نہ تو اسے فائدہ شمار کرے گا اور نہ ہی نقصان۔

### **Rationalization کی Minimum Tax**

99۔ انکم ٹیکس آرڈیننس میں ٹرن اور بنیاد پر تبادل کم ازکم ٹیکس کے بارے میں لکھا ہے۔ تین طرح کی تجویز پیش کی جاتی ہیں۔

(i) افراد اور ایسوی ایشن آف پرسنر کے لئے ٹرن اور بنیاد پر کم ازکم ٹیکس کو 10 ملین سے بڑھا کر 100 ملین کیا جا رہا ہے۔

(ii) عمومی ٹیکس شرح کو 1.5 فیصد سے کم کر کے 1.25 فیصد کیا جا رہا ہے جس میں ہر آنے والے سال میں مزید کمی کی جائے گی۔

(iii) مخصوص سیکٹرز جیسے FMCG اور ریفارمریز کے ربیلرز کے لئے ٹیکس شرح میں کمی کی جا رہی ہے۔

**بعض درآمدات کے لیے ودھولڈنگ ٹیکس سے اشتہی:**

100۔ کتابوں، رسالوں، زرعی آلات اور 850 سی سی تک کی کاروں کے CBU کی درآمد کو ودھولڈنگ ٹیکس سے اشتہی دیا جا رہا ہے۔

101۔ اب میں انکم ٹیکس کو streamline کرنے کے اقدامات پیش کرتا ہوں۔

### **Block Taxation میں کمی**

102۔ پچیدہ ٹیکس نظام کو سادہ بنانے کے لئے تجویز ہے کہ پر اپرٹی آمدنی پر کوختم کر دیا جائے۔ تجویز ہے کہ غیر منقولہ پر اپرٹی فروخت اور Block Taxation

سود سے حاصل ہونے والی آمدنی پر کپٹیل گین کے الگ بلاک ٹیکس کے دائرہ کار کو محدود کر دیا جائے سوائے محدود رقم کے۔

### **Doctrine of Mutuality کو كالعدم قرار دینا**

103- Doctrine of Mutual Transaction ٹیکس سے بچنے کا ایک بڑا Tool بن گیا ہے۔ اس لعنت کو ختم کرنے کے لئے تجویز ہے کہ واضح قانون وضع کیا جائے۔

104- اب میں معیشت کو دستاویزی بنانے کے لئے اٹھائے گئے اقدامات پیش کرتا ہوں۔

### **پاؤٹ آف سیل (POS) مشینوں کے لئے ٹیکس کریڈٹ جناب سپیکر!**

105- پاکستان میں ٹیکس سٹرپھر بہت ناہموار ہے۔ معیشت کا ہر سیکٹر جی ڈی پی میں اس کے حصہ کے حساب سے ٹیکس ادا نہیں کر رہا۔ اسکی واضح مثال سروسر سیکٹر ہے جس میں تھوک اور پر چون کاروبار کا جی ڈی پی میں 18 فیصد حصہ ہے جبکہ ٹیکس ادا نیگی میں اس کا حصہ نہ ہونے کے برابر ہے۔ اس مسئلے کو حل کرنے کے لئے Policy of Carrot & Stick اختیار کی گئی ہے۔ اس سیکٹر کو دستاویزی بنانے میں انفارمیشن ٹیکنالوجی کا اہم کردار ہے۔ اس سیکٹر کو Realtime Point of Sale نظام کو دوسالوں میں 5 لاکھ ریٹیل دکانوں تک وسیع کر دیا جائے گا جو کہ موجودہ 11 ہزار ریٹیل دکانوں میں نصب ہے۔ ایف بی آر کے POS نظام سے مسلک کرنے کے لئے بہت سے

اقدامات اٹھائے گئے ہیں جن میں POS میشینوں پر ٹیکس کریڈٹ شامل ہے۔ اس کا مطلب ہے کہ حکومت ایسی Devices کی تنصیب کا خرچہ خود برداشت کرے گی اور کاروبار پر بوجھ نہیں ڈالا جائے گا۔

106۔ تھوک فروش اور پرچون فروش پر کم شرح و دہولڈنگ ٹیکس دائرہ کارکو معیشت کے دوسرے سیکٹرز میں بھی پھیلایا جا رہا ہے۔ تھوک فروش اور پرچون فروش کو مزید سہولت دینے کے لئے افراد اور ایسوی ایشن آف پرسنر کے Minimum Tax سطح کو 100 ملین تک بڑھانے کی تجویز ہے۔ یہ بھی تجویز ہے کہ ودھولڈنگ اور ٹرن اور ٹیکس کی کم شرح کو دوسرے سیکٹرز کے ان افراد پر بھی لاگو کیا جائے جو انکم ٹیکس اور سیلز ٹیکس کی Active Taxpayer لسٹ میں موجود ہیں۔  
ٹیکس تعییل کے لئے حکومتی رٹ کو قائم کرنا۔

107۔ ٹیکس قوانین کی عدم تعییل ایک بہت بڑی رکاوٹ ہے۔ ملک بھر میں ٹیکس تعییل کلچر کو فروع دینے کے لئے یہ تجویز ہے کہ قانون کے تحت تجویز کردہ سزاوں کو بنادیا جائے۔ Cognizable offence

### نوٹیفیکیشن بک اکاؤنٹ

108۔ Compliance Regime کو مضبوط اور معیشت کو دستاویزی بنانے کے لئے انکم ٹیکس میں بنس ٹرانزیکشن کے لئے نوٹیفیکیشن بک اکاؤنٹ کو متعارف کرنے کی تجویز ہے۔ اکاؤنٹ نوٹیفیکیشن نہ کرنے والے کے خلاف تادبی کارروائی کی جائے گی۔

109۔ اب میں مخصوص سیکٹر کو دی گئی مراعات کا تذکرہ کرتا ہوں۔

## SMEs کے لئے فکسٹ ٹیکس سکیم

110۔ کسی ملک کی ترقی کا دارو مدار اُس کی صنعت سے وابستہ ہے۔ چھوٹے اور درمیانے درجے کے مینوفیکچر رز کو آگے لانے کے لئے پیش ٹیکس رجیم کی تجویز ہے۔ اُن پر ٹیکس ادا یگی مختلف کلیکریز کی بنیاد پر ہوگی۔ وہ SMEs جن کا ٹرن اور 100 ملین روپے تک ہے اُن کو ٹرن اور کے 0.25 فیصد شرح کے حساب سے ٹیکس ادا کرنا ہوگا یا پھر قابل ٹیکس آمدنی کا 7.5 فیصد ٹیکس ادا کرنا ہوگا۔ جن کا ٹرن اور 100 ملین روپے سے زائد ہے اور 250 ملین روپے تک ہے، کو اپنے ٹرن اور کا 0.5 فیصد شرح کے حساب سے ٹیکس ادا کرنا ہوگا یا قابل ٹیکس آمدنی کا 15 فیصد ٹیکس ادا کرنا ہوگا۔ تجویز ہے کہ ایک صفحے کا سادہ ٹیکس گوشوارہ متعارف کیا جائے۔

### سرو سرز کی برآمد

111۔ آئی ٹی سرو سرز فری لانسرز اور دوسرا سرو سرز کی برآمد کو فروغ دینے کے لئے ایک خصوصی ٹیکس رجیم متعارف کرنے کی تجویز ہے جو کہ اشیاء کی برآمد سے متعلقہ ٹیکس رجیم سے مطابقت رکھتا ہو۔ تمام سرو سرز پر وصولیاں جو بملنگ چینل کے ذریعے پاکستان بھیجی جائیں اُس پر حتی ٹیکس رجیم کے تحت 1 فیصد کی کم شرح پر ٹیکس عائد کیا جائے اور اُس پر کسی بھی قسم کا سوال اٹھانے کی اجازت نہ ہوگی۔

### پاکستان میں آئی ٹی سیکٹر کے لئے ریلیف

112۔ آئی ٹی اور آئی ٹی سے متعلقہ سرو سرز کی ایکسپورٹ کو 100 فیصد ٹیکس کریڈٹ کے دائرہ کار میں لا یا گیا ہے۔ ٹیکس کریڈٹ کے لا گو ہونے کی شرط میں نرمی لائی گئی

ہے اور ٹیکس اخہار ٹیز کے صوابدیدی اختیارات کو کم کرنے کی تجویز ہے۔ ڈیٹا سٹوریج اور Cloud Computing Services کو شامل کر کے ان سرویز کے دائرہ کار کو وسیع کرنے کی تجویز ہے۔

### **اپیشن اکنامک زونز**

113۔ سپیشن اکنامک زونز CPEC کا ایک بنیادی پراجیکٹ ہے۔ ان کو ٹیکس سے مستثنی رکھا گیا تھا تاہم قانون کے تحت ان کے ٹرن اور پر کم از کم ٹیکس عائد ہوتا ہے۔ یہ سرمایہ کار کے لئے مشکلات پیدا کرتی ہے۔ یہ تجویز ہے کہ اپیشن اکنامک زونز انٹر پرائیز کو ٹیکس سال 2021 سے کم از کم ٹیکس میں چھوٹ دے دی جائے۔

### **سپیشن ٹیکنالوجی زون اخہار ٹیز**

114۔ سپیشن ٹیکنالوجی زون کی تشکیل موجودہ حکومت کا بڑا اقدام ہے۔ جدت، ٹیکنالوجی اور کاروبار کے فروغ کے لئے خصوصی ٹیکس مراعات کی تجویز ہے جس میں مندرجہ ذیل شامل ہیں:

- سپیشن ٹیکنالوجی زون اخہار ٹیز، زون ڈولپر ز اور زون انٹر پرائیز کے

لئے دس سالہ ٹیکس چھوٹ

- Capital Goods کی درآمد پر ٹیکس چھوٹ

- زون انٹر پرائیز میں سرمایہ کاری سے پرائیویٹ فنڈز سے حاصل کردہ

آمدنی کے منافع پر ٹیکس چھوٹ

## مستقبل کی Commodity Markets

115۔ ریگولیڈ کمودیٹی مارکیٹ کی ترقی موجودہ حکومت کا اہم اقدام ہے۔ سازگار ماحول تشکیل دینے کے لئے ویئر ہاؤسنگ سرویسز، لاجٹک سرویسز اور Collateral Management Services پر شرح ٹیکس 8 فیصد سے کم کر کے 3 فیصد کرنے کی تجویز ہے۔ Pakistan Mercantile Exchange پر بھی ودھو لڈنگ ٹیکس Electronic Warehouse Receipts کی تجویز ہے۔

**ٹیلی کمیونیکیشن**

116۔ حکومت قانون کی تعمیل کرنے والے ٹیکس گزار کو ہر ممکن سہولیات فراہم کرنے میں پر عزم ہے تاکہ عام آدمی پر بوجھ کم ہو۔ ٹیلی کمیونیکیشن نیٹ ورک کو وسیع کرنے اور سرمایہ کاری کو فروغ دینے کے لئے تجویز ہے کہ ٹیلی کام سیکٹر کو Industrial Undertaking کا درجہ دے دیا جائے۔

**کسٹمر**

**جناب سپیکر!**

117۔ زراعت، مال مویشی اور پولٹری ہماری جی ڈی پی کا بڑا حصہ ہیں۔ لائیوستاک اور پولٹری جو کہ ہماری معاشرت کا قدرے کم منظم اور غیر رسمی شعبہ ہے ہماری فوڈ سپلائی کا ایک اہم جزو ہیں۔ حکومت ان سیکٹرز کو مستحکم کرنے کی بھرپور کوششیں کر رہی

ہے۔ اس بجٹ میں لائیوٹاک ، پولٹری اور زراعت کے شعبہ کے لئے بہت سے ریلیف اقدامات اٹھائے گئے ہیں۔ مویشیوں کی دوا کے لئے ویکسین کو کشمکش ڈیوٹی سے چھوٹ دے دی گئی ہے۔ اس طرح پولٹری کی خوراک میں شامل ہونے والے بہت سے اجزاء جو کہ پولٹری کے سیکٹر کی بنیادی ضرورت ہیں، کو ٹیرف میں چھوٹ دی گئی ہے۔ اور ان کو مراعاتی ریٹیں پر قابل درآمد بنادیا گیا ہے۔ زرعی شعبہ اور ملک کے کسانوں کو لمبے عرصے تک غلہ ذخیرہ کرنے کی سہولت فراہم کرنے کے لئے گوداموں کو کشمکش ڈیوٹی سے چھوٹ دے دی گئی ہے اور اس طرح اس سیکٹر کا ایک دیرینہ مطالبا پورا کر دیا گیا ہے۔

118- آٹو سیکٹر ملکی ترقی اور قومی خزانے میں بہت بڑا حصہ ڈالتا ہے۔ اس شعبے سے لاکھوں لوگوں کو روزگار ملتا ہے۔ پاکستان کی آٹو مارکیٹ بہت چھوٹی ہے مگر اس میں تیزی سے اضافہ ہو رہا ہے۔ اس شعبے کو ترقی دینے کے لیے 850 سی سی تک کی کاروں کے CBU کو کشمکش ڈیوٹی اور ریگیو لیٹری ڈیوٹی سے چھوٹ دینے کا فیصلہ کیا گیا ہے۔ اس کے علاوہ پہلے سے بننے والی گاڑیوں اور نئے ماؤں بنانے والوں کو ایڈوانس کشمکش ڈیوٹی سے استثنی دیا جا رہا ہے اور Tariff Structure کو مناسب بنایا جا رہا ہے۔ ان اقدامات کی وجہ سے متوسط طبقے کو اپنی ذاتی گاڑی خریدنے کا موقع ملے گا جس سے حکومت کی میری گاڑی سسیم کو کامیابی ملے گی۔ اس طرح چھوٹی گاڑیوں کی قیمت کم ہو گی اور ہمارے بہت سے اہل وطن موٹر سائیکل کی بجائے کار کی سواری کے قبل ہو جائیں گے۔ اس کے علاوہ بھلی سے چلنے والی گاڑیوں کے لیے ایک سال تک

کشم ڈیوٹی کم کی جا رہی ہے جس سے ان ماحول دوست گاڑیوں کے استعمال میں اضافہ ہوگا۔ اسی طرح عالمی سطح پر موٹر سائیکل کے بدلتے ہوئے رجحانات کو مد نظر رکھتے ہوئے مقامی سطح پر تیار ہونے والے ہیوی موٹر سائیکلز اور ٹرک اور ٹریکٹر کی مخصوص اقسام پر عائد مخصوصات میں بھی مناسب کمی کی جا رہی ہے۔ ان اقدامات سے آٹو سیکٹر میں انقلابی تبدیلیاں آنے کی امید ہے جو وزیر اعظم پاکستان عمران خان کے ویژن اور وزیر صنعت و پیداوار مندوم خسر و بختیار کی انتہک محنت کی وجہ سے ممکن ہوا ہے۔

کوڈ-19 کے پیش نظر حکومت عام آدمی کی مشکلات سے بخوبی آگاہ ہے اور جبکہ یہ وبا ابھی بھی درپیش ہے اسی لئے حکومت نے فیصلہ کیا ہے کہ کوڈ-19 سے متعلقہ میڈیکل سامان و اشیاء پر چھوٹ جو کہ موجودہ حکومت دے چکی ہے اُس میں مزید چھ ماہ کی توسعی دے دی جائے۔ مزید ان طبی ساز و سامان اور اشیاء میں استعمال ہونے والے 35 اضافی خام مال کو بھی کشم ڈیوٹی سے چھوٹ دے دی گئی ہے تاکہ کوڈ سے متعلقہ ادویات کی فراہمی کو کم قیمت پر فوری طور پر دستیاب بنایا جائے۔

جناب سپیکر!

120۔ حکومت نے صنعتی افزائش کو تیز تر کرنے کے لئے فوری اقدامات اٹھائے ہیں تاکہ کمزور معیشت کے لیبل سے چھٹکارا حاصل کیا جائے۔ یہ حکومت پہلے دن سے مقامی صنعت کو ترقی دینے اور کاروباری لگت کو کم کرنے کے لئے کوشش کر رہی ہے۔ فائل ایکٹ 20-2019ء میں PCT 1639 کوڈز پر ٹیف کی شرح

صرف فیصد کر دی گئی تھی جو کہ بنیادی طور پر مقامی صنعت میں استعمال ہونے والے خام مال پر مشتمل تھی۔ فناں ایکٹ 2020-21 میں ان اشیاء اور خام مال درآمد پر عائد 2 فیصد ایڈیشنل کسٹمنز ڈیوٹی کی بھی چھوٹ دے دی گئی۔ ان اقدامات پر عمل درآمد سے 25 ارب روپے کی مراءات و فوائد دیئے جا چکے ہیں۔ ان اقدامات کے نتیجہ میں ملکی معیشت میں بہتری ممکن ہوئی ہے جس کا ثبوت موجودہ جی ڈی پی اعداد و شمار ہیں۔ قومی ٹیرف پالیسی 2019-24 کے تحت، کامرس، ایف بی آر اور فناں ٹیرف شرح کو آسان اور ٹیرف میں موجودہ بے ضابطیوں اور بگاڑ کو دور کرنے کے لئے مل کر کام کر رہی ہیں تاکہ مقامی صنعت اور برآمدات کو پرکشش مراءات دی جاسکیں۔

121- صنعتی معیشت کو مزید تقویت دینے کے لئے رواں مالی سال ٹیکسٹائل سے متعلقہ اشیاء کی 164 ٹیرف ہیڈنگز پر ایڈیشنل کسٹمنز ڈیوٹی اور ریگولیری ڈیوٹی کو ختم کر دیا گیا ہے۔ اس کے علاوہ مختلف خام میٹریل اور اشیاء کے 152 ٹیرف کوڈز پر بھی ایڈیشنل کسٹمنز ڈیوٹی کو ختم کر دیا گیا ہے۔ اسی طرح ولیو ایڈ ٹیکسٹائل سیکٹر کے مطالبہ کو پورا کرنے کے لئے سوتی دھاگہ کی درآمد پر ریگولیری ڈیوٹی کو ختم کیا گیا بعد ازاں سوتی دھاگہ پر 5 فیصد کسٹمنز ڈیوٹی کو بھی ختم کر دیا گیا۔

**جناب سپیکر!**

122- موجودہ حکومت کی کوششیں صنعتی پیداواری لائگت کو کم کرنے میں صرف ہوئی ہیں۔ اس کے ساتھ ساتھ ملک کے مینوپیکچر نگ سیکٹر کو بھی تحفظ فراہم کرنا اولین ذمہ داری ہے۔ لہذا حکومتی موثر پالیسی کو جاری رکھتے ہوئے اور قومی ٹیرف پالیسی کے

بنیادی اصولوں کو مدنظر رکھتے ہوئے ٹیکسٹائل ، فارما سویکل ، پلاسٹک ، آرمن ، سٹیل اور انجنئرنگ اشیاء سے مسلک مینوفیکچر نگ انڈسٹری کو خاص طور پر توجہ دی گئی ہے۔ ٹیکسٹائل سیکٹر جو کہ ملکی معیشت میں ریڑھ کی ہڈی کی حیثیت رکھتی ہے کو خاص طور پر توجہ کی ضرورت ہے۔ الہذا کاٹن و یلوچین ، پولیسٹر و یلوچین اور Man-made fiber کے ٹیرف سٹرکچر کو کم اور قابل قبول بنایا گیا ہے۔ جو کہ ٹیکسٹائل سیکٹر کا دیرینہ مطالبہ تھا۔ انجنئرنگ اشیاء سے مسلک مینوفیکچر نگ انڈسٹری کو ریلیف دینے کے لئے فلیٹ روٹر HRC، الائے (Alloy) اور سٹیل کی مصنوعات کو کسٹنر ڈیوٹی اور ایڈیشنل کسٹنر ڈیوٹی ادا گئی سے چھوٹ دے دی گئی ہے اور ریگولیٹری ڈیوٹی میں بھی کمی کی گئی ہے۔ فارما سویکل انڈسٹری کی اہمیت کے پیش نظر ، 300 سے زائد ایکٹیو فارما سویکل اجزاء (Active Pharmaceutical Ingredients) سے چھوٹ دے دی گئی ہے۔ مزید آٹو ڈس ایبل سرنج سے مسلک انڈسٹری کو بھی کسٹنر ڈیوٹی کی ادا گئی سے چھوٹ دے دی گئی ہے تاکہ اس اہم میڈیکل آئٹم پر مقامی پیداواری لگت کو کم کیا جاسکے۔ اس کے علاوہ مصنوعی چھڑے کی انڈسٹری ، بوالکر مینوفیکچر نگ انڈسٹری ، Liquified Packaging Industry اور ڈیری انڈسٹری کو بھی ٹیرف میں کافی چھوٹ اور مراعات دی گئی ہیں۔

جناب پسیکر!

123۔ وزیر اعظم کے ویژن کے مطابق پاکستان کو دنیا میں سیر و سیاحت کے لئے دوست ملک بنانے کی تتمیل میں موجودہ بجٹ میں ٹورزم سیکٹر کو خاص طور پر توجہ

دی گئی ہے۔ ٹورزم سیکٹر کو فروغ دینے کے لئے اور اس سے وابستہ اہم مینو فیچر نگ سیکٹر کی حوصلہ افزائی کے لئے ان میں استعمال ہونے والے خام مال و اشیاء کو یا تو صفر فیصد کسٹمز ڈیوٹی سلیب میں شامل کر دیا گیا ہے یا پھر مراعاتی ریٹس دے دیئے گئے ہیں۔ یہاں پر یہ نمایاں کرنا نہایت موزوں ہے کہ یہ تمام ریلیف اور مراعاتی اقدامات 45 ارب روپے کے نیٹ ریونیو سے زائد ہیں جو کہ موجودہ حکومت صنعتی و معاشی ترقی کے ہدف کو سامنے رکھتے ہوئے برداشت کرے گی۔

جناب پیکر!

124۔ ریگولیٹری ڈیوٹی پر بھی نظر ثانی کی گئی ہے اور بہت سی اشیاء پر ریگولیٹری ڈیوٹی یا تو ختم کر دی گئی ہے یا پھر کم کر دی گئی ہے۔ یہاں پر یہ بتانا نہایت اہم ہے کہ بہت سے کیسز میں ریگولیٹری ڈیوٹی مقامی صنعت کے تحفظ کے لئے عائد کی گئی ہے تاکہ ملک میں درآمدات کا نغم البدل میسر آسکے۔ ان صنعتوں میں موبائل فون کی صنعت اور ٹائر مینو فیچر نگ کی صنعت شامل ہے۔ پاکستان دنیا کی آٹھویں بڑی موبائل فون استعمال کرنے والی مارکیٹ ہے اور مارکیٹ کی سالانہ طلب کو پورا کرنے کے لئے قیمتی زرمبادلہ کا ایک بڑا حصہ موبائل فون درآمد کرنے میں ضائع ہوتا ہے۔ تاہم موبائل فون ڈیوائس پالیسی کے اعلان کے بعد پاکستان کی مقامی موبائل فون بنانے کی صنعت نے بہت متاثر کن پیداوار شروع کر دی ہے۔ وہ دن دور نہیں جب پاکستان بھی موبائل فون برآمد کرنا شروع کر دے گا۔ جبکہ مقامی موبائل فون صنعت ابھی بھی نوزائیدہ حالت میں ہے اس لئے مقامی درآمدی نغم البدل کو فروغ دینے اور بیرونی

سرمایہ کاری کو رغبت دینے کے لئے موبائل فونز کی درآمد پر ریگولیٹری ڈیوٹی میں اضافہ کیا جا رہا ہے۔ اس طرح ٹائروں کی درآمد پر بھی ریگولیٹری ڈیوٹی میں اضافہ کیا جا رہا ہے تاکہ مقامی صنعت کا تحفظ کیا جاسکے اور اس کو فروغ دیا جاسکے۔

جناب سپیکر!

125۔ حکومت سمگلنگ کی لعنت کو ختم کرنے کے لئے پر عزم ہے۔ حکومت کو یقین ہے کہ قانونی درآمدات اور محاصل میں اضافہ محفوظ اور سمگلنگ فری بارڈر ز سے براہ راست وابستہ ہیں۔ پاکستان کسٹمر سمگلنگ کی لعنت کو جڑ سے اکھاڑنے کے لئے بھرپور کاوشیں کر رہا ہے۔ بارڈر ز کی نہایت ہی موثر طریقے سے نگرانی کی جا رہی ہے اور بغیر کسی لچک کے اینٹی سمگلنگ پالیسی پر سختی سے کاربند ہیں۔ پاکستان کسٹمر کی بھرپور کاوشوں کی بدولت رواں مالی سال اب تک 152 ارب روپے کی سمجھ شدہ اور ممنوعہ اشیاء کو ضبط کیا جا چکا ہے۔ رواں مالی سال درآمدی معیشت اور محاصل میں اضافہ انفورمسٹ اقدامات کے موثر عمل درآمد کا ثبوت ہیں۔ اسی لئے بارڈر منچمنٹ جیسے اقدامات پر خصوصی توجہ دی جا رہی ہے۔ تاکہ کسٹمر فارمیشنز کو مضبوط بنایا جاسکے اور ملک کے مغربی بارڈر ز اور سمندری ساحلی پٹی کو محفوظ بنایا جاسکے۔

126۔ یہاں پر یہ بتانا نہایت اہم ہے کہ پاکستان سنگل ونڈ و پراجیکٹ تکمیل کے بعد 74 سے زائد حکومتی اداروں اور پورٹ کمیونٹی کو ایک پلیٹ فارم کے ساتھ مسلک کر دے گا جو کہ صرف درآمدات اور برآمدات سہولیات دینے کی طرف ایک انقلابی قدم ہے بلکہ پورے خطے کو تجارتی سہولیات دینے کی جانب گیم چینگر ثابت ہو گا۔ مزید

سہولیات کے لئے، رسک منجنٹ نظام کو مزید بہتر بنایا گیا ہے تاکہ گرین چینل میں 60 فیصد درآمدی کارگو کی کلیرنس کی جاسکے جس کی وجہ سے مقامی اور برآمدی صنعتوں میں استعمال ہونے والے خام مال کی ریل نائم پر کلیرنس ہوگی۔

جناب سپکر!

127. حکومت برآمد کنندگان کو بھرپور سہولیات فراہم کر رہی ہے۔ حال ہی میں ایکسپورٹ اور بینڈ صنعت کو دی گئی ڈیوٹی چھوٹ اور ڈیوٹی فری ٹیرف شرح میں بتدریج کی ڈیوٹی درآمد ویلو میں اضافے کا باعث بنی ہے۔ پاکستان کی ایکسپورٹ گروہ حکمت عملی کو کامیاب بنانے کے لئے یہ نہایت اہم ہے کہ ایکسپورٹر ٹرز کو سہولیات فراہم کی جائیں تاکہ بین الاقوامی مارکیٹ میں اُن کی مسابقتی صلاحیت کو بڑھایا جائے اور نظام میں بہتری سے اُن کی تعیلی لاغت کو گھٹایا جائے۔ بدقتی سے ماضی میں ایکسپورٹر ٹرز کو بغیر کسی ترتیب کے سہولیات دی گئیں اور تمام تر توجہ بڑے ایکسپورٹر ٹرز پر مرکوز رہی۔ اس سلسلے میں ایف بی آرنے نے ایکسپورٹر سہولتی سکیم ڈرافٹ کی ہے جس کی وجہ سے چھوٹے اور درمیانے درجے کے ایکسپورٹر ٹرز کو بھی یہاں موقع اور سہولیات فراہم کی جائیں گی جو کہ پہلے صرف بڑے ایکسپورٹر ٹرز کو حاصل تھی۔ یہ سکیم ایکسپورٹ مارکیٹ اور سپلائی چین کے تمام معاملات کا احاطہ کرتی ہے۔ یہ سکیم تمام ایکسپورٹر ٹرز کو یہاں موقع فراہم کرے گی بالخصوص چھوٹے اور درمیانے درجے کے ایکسپورٹر ٹرز جو کہ پچھلی سکیموں سے مستفید نہ ہو سکے۔ اس سکیم کے تحت ایکسپورٹ کے لئے ڈیوٹی فری درآمدی اشیاء کے عرصہ کو پانچ سال تک کر دیا گیا ہے جو کہ پہلے ایک سے دو سال کا

عرصہ تھا۔ خودکار نظام کی وجہ سے ریگولیٹری اتھارٹیز کے کردار (Role) کو محدود کر دیا گیا ہے اور سہولیات کو بڑھا دیا گیا ہے۔ سکیم کی ہموار تبدیلی کے لئے یہ فیصلہ کیا گیا ہے کہ پچھلی تمام سکیمیں دو سال کے لئے موثر رہیں گی اور اس کے ساتھ موجودہ ایکسپورٹرز کو آپشن دی جائے گی کہ وہ نئی سکیم کو اختیار کریں۔ اسی طرح ٹول مینوفیکچرنگ سکیم مقامی صنعت کو نئے موقع فراہم کرے گی تاکہ وہ نہ صرف اپنی برآمدات میں اضافہ کر کے بیرون ملک خریدار بڑھائیں بلکہ نئی جابز پیش کریں اور زر مبادلہ میں اضافہ کا باعث بنیں۔

### حصہ سوم

#### ریلیف اقدامات

جناب سپیکر!

128- اب میں ریلیف کے اقدامات کا اعلان کرتا ہوں۔

129- حکومت کو ان مشکلات کا پورا ادراک ہے جن کا سرکاری ملازمین کو مہنگائی کی شرح میں اضافے کی وجہ سے سامنا کرنا پڑتا ہے۔ گزشتہ برس مشکل مالی صورتحال کی بناء پر کفایت شعاراتی اختیار کی گئی۔ اس طرح سرکاری ملازمین کی تنخواہیں بھی نہ بڑھ سکیں۔ چونکہ معاشی حالات میں کسی قدر بہتری آئی ہے اور ہم محسوس کرتے ہیں کہ قیمتیوں میں اضافے کی وجہ سے لوگوں کی قوت خرید بھی متاثر ہوئی ہے اس لیے سرکاری ملازمین اور پنشنر کے لیے مندرجہ ذیل ریلیف اقدامات کا اعلان کیا جاتا ہے۔

- 1 کیم جولائی 2021ء سے تمام وفاقی سرکاری ملازمین کو 10% ایڈہاک ریلیف الاؤنس دیا جائے گا۔
- 2 کیم جولائی 2021ء سے وفاقی حکومت کے تمام پنشنر کی پشن میں 10% اضافہ کیا جائے گا۔
- 3 اردنی الاؤنس 14000 روپے ماہانہ سے بڑھا کر 17500 روپے ماہانہ کیا جا رہا ہے۔
- 4 گریڈ 1 سے 5 تک کے ملازمین کے کم سے کم اجرت: Integrated Allowance کو 450 روپے سے بڑھا کر 900 روپے کیا جا رہا ہے۔

### کم سے کم اجرت:

-130 کم آمدن افراد پر مہنگائی کے دباو کو کم کرنے کے لیے کم سے کم اجرت 20,000 روپے ماہانہ کی جا رہی ہے۔

## اختتامی کلمات

جناب پسیکر!

- 131 ہم نے ایسا بجٹ پیش کیا ہے جو امید انداز ہے۔ انشاء اللہ یہ بجٹ مستحکم معاشی کارکردگی کی نوید ثابت ہوگا۔
- 132 ہم نے ایک ایسا معاشی پروگرام پیش کیا ہے جو معاشرے کے تمام طبقات کی بہبود کا باعث بنے گا۔ اس بجٹ میں زراعت سے لے کر صنعت تک، خدمات کے شعبے سے لے کر سماجی شعبے، مزدوروں، کسانوں، خواتین، طلباء و طالبات، بے گھر افراد، سرکاری ملازمین اور نوجوانوں کے لیے اقدامات کئے گئے ہیں اور تاریخ میں پہلی بار 40 سے 60 لاکھ غریب گھرانوں کو مالی امداد مہیا کی گئی

ہے جو ماضی میں اپنی زندگیاں بدلتے کے منتظر رہے ہیں۔ اب وزیر اعظم عمران خان نے انہیں رہنے کے لیے ٹھکانہ مہیا کر کے، آمدنی میں اضافے کے موقع پیدا کر کے، صحت کے تحفظ اور ایک مکمل پیکچ کے ذریعے Skill development کر کے ان کی خوشحالی میں اضافہ کرنے کا فیصلہ کیا ہے۔ اس بجٹ میں ہر کسی کے لیے کچھ موجود ہے۔

133- مزید براں جیسا کہ میں نے اپنی تقریر کے شروع میں عرض کیا تھا کہ یہ ترقیاتی بجٹ ہے جو ملک کی ترقی کا ضامن ہوگا۔ یہ ملک کو اپنے پاؤں پر کھڑا کرنے کے قابل بنانے والا بجٹ ہے۔ یہ ایک ایسا بجٹ ہے جس میں وطن عزیز کے مفلس اور لپسمندہ طبقات کا خیال رکھا گیا ہے۔ یہ ایک ایسا بجٹ ہے جس میں نوجوانوں کو معاشرے کے فعال رکن بنانے کے لیے تجاویز شامل کی گئی ہیں۔ نوجوان ولولہ انگلیزی سے Labour مارکیٹ کا حصہ بن رہے ہیں تاکہ وہ دستیاب موقع سے فائدہ اٹھا سکیں۔ ہمارے تعلیم یافتہ نوجوان چینجنجز سے بھرپور موقع کی تلاش میں رہتے ہیں جس کے ذریعے وہ نئی دنیا کے درپیش چینجنجز کا مقابلہ کر سکیں، انفارمیشن ٹیکنالوجی کی دنیا اور مصنوعی ذہانت جیسے علوم سے استفادہ کرنے کے لیے ہر دم تیار رہیں۔ اسی وجہ سے ہم برآمدات میں اضافے کے لیے آئی ٹی کے شعبے پر احصار کر رہے ہیں۔

134- ہماری زراعت میں ترقی کرنے کی صلاحیت سے بالکل فائدہ نہیں اٹھایا گیا اور خاص طور پر کی حقیقی قدر غریب کسانوں کے ان سے فائدہ اٹھانے سے قبل ہی ختم ہو جاتی ہے۔ ہم زرعی شعبے میں سرمایہ کاری کرنے جا رہے ہیں تاکہ Cold-chains سٹوریج کی سہولیات فراہم کی جائیں اور کسانوں کی منڈیوں تک رسائی آسان بنائی جائے، انہیں یجوب کی بہتر کواٹی فراہم کی جائے اور انہیں قرضے اور آب رسائی ممکن بنائی جائے۔ زراعت کو حقیقی اہمیت اس وقت ہی حاصل ہوگی اگر ہم اپنے کسان کو اپنی زائد پیداوار export کرنے کے قابل بنادیں گے۔ اگر ہم ایسا کرنے میں کامیاب ہوئے تو انہیں اپنی اجنباس کی میں الاقوامی معیار کے مطابق قیمتیں اور محنت حاصل ہوگی۔

- 135 - ہم لوگوں کو گھر فراہم کر رہے ہیں تاکہ ملک میں بے گھر لوگ اپنا گھر حاصل کر لیں۔

جناب پسیکر!

- 136 - ہم وزیر اعظم کے فلاجی معاشرے کے قیام کے ویژن کو عملی جامہ پہنانے کے لیے کوشش ہیں جس کا عملی مظاہرہ ہمارے پیغمبر ﷺ نے ہمارے لیے پیش کیا تھا۔ مدینہ کا فلاجی معاشرہ ایک ایسا نظام ہے جو لوگوں کو اندر ہیرے سے نکال کر روشنی کی طرف لے جاتا ہے۔

نہیں ہے نامید اقبال اپنی کشت ویراں سے  
ذرا نہ ہو تو یہ مٹی بڑی زرخیز ہے ساقی  
پاکستان پائندہ باد

